



Uttanríkis- og vinnumálaráðið

Løgtingið

Dagfesting: 1. november 2018

Mál nr.: 17/00276

Málsviðgjørt: jd

Løgtingsmál nr. 70/2018: Uppskot til løgtingslóg um matstovuvirksemi og gistingarhúsvirksemi o.a. (Matstovulógin)

Uppskot til

Løgtingslóg

um

matstovuvirksemi og gistingarhúsvirksemi (Matstovulógin)

Virkisøki og allýsingar

§ 1. Henda løgtingslóg er galdandi fyri matstovuvirksemi og gistingarhúsvirksemi og fyri ølsølur, sbr. stk. 3.

Stk. 2. Fyri áhugafeløg og onnur feløg er løgtingslógin galdandi í tann mun, felagið ber brá av at vera vinnurekandi, ella har felagið móti gjaldi borðreiðir við mati og rúsdrekka fyri almenninginum.

Stk. 3. Í hesi løgtingslóg merkir:

- 1) Gistingarhúsvirksemi: Móttøka av gistandi við møguleika fyri borðreiðing.
- 2) Matstovuvirksemi: Borðreiðing av mati og drykkjuvørum.
- 3) Kafévirksomsemi: Borðreiðing av einføldum mati og drykkjuvørum.
- 4) Diskoteksvirksemi: Høli, sum annaðhvørt hevur eitt fast dansigólv ella har skipað verður fyri dansi.
- 5) Vertshúsvirksemi: Høli, har tað bara, ella mestsum bara, verður skonkt rúsdrekka.
- 6) Mentanarligt virksomsemi: Søvn, biografar, sjónleikarhús o.tíl.
- 7) Matarsøla frá føstum sølustaði: Tilgjørður matur, sum verður seldur frá føstum sølustaði.
- 8) Hissiniskeinking: Skeinking til einstøk, ikki afturvendandi, tiltøk, sum eru á støðum, ið ikki hava skeinkiloyvi.
- 9) Rúsdrekka: Allur lögur, sum í sær hevur í minsta lagi 2,8 rúmprosent av alkoholi. Heilivágur, uttan mun til alkoholinnihald, sum bara apotekið kann selja eftir apotekaralóggávuni, er ikki fevndur av hesi løgtingslóg.
- 10) Borðreiðing: At selja mat og drykkjuvørum, ið skulu nýtast á sølustaðnum ella við sølustaðið.
- 11) Ølsøla: Bryggjarí, sum á egnum sølustøðum selja egna framleiðslu við í

mesta lagi 5,8 rúmprosentum av alkoholi.

Almennar treytir fyri matstovur, skeinkingarstöð og gistingarhús

§ 2. Høli, sum skulu brúkast til matstovu ella matstovu og skeinkingarstað, sbr. § 1, stk. 3, nr. 1-3, og høli, sum skulu brúkast til matarsølu, sbr. § 1, stk. 3, nr. 7, skulu løggildast av Heilsufrøðiligu starvsstovuni eftir løgtingslóg um matvørur v.m. og reglum, givnar við heimild í løgtingslóg um matvørur v.m. Høli, sum skulu brúkast til skeinkingarstað ella har skonkt verður, sbr. § 1, stk. 3, nr. 4-6, skulu skrásetast av Heilsufrøðiligu starvsstovuni eftir løgtingslóg um matvørur v.m. og reglum, givnar við heimild í løgtingslóg um matvørur v.m.

Stk. 2. Høli, sum verða brúkt til virksemlu, nevnt í § 1, stk. 3, nr. 1-7, skulu harumframt góðkennast av brunamyndugleikunum eftir løgtingslóg um at byggja bygningar o.a. (Byggilógin) og reglum, givnar við heimild í byggilógini, og av kommunalu myndugleikunum eftir reglunum í kunngerð um umhvørvisreglur.

Stk. 3. Loyvisnevndin, sbr. § 8, samskipar umsóknir um og útskrivar endaligt loyvi til virksemlu eftir § 1, stk. 3, nr. 1-6.

Kommunan útskrivar endaligt loyvi til virksemlu eftir § 1, stk. 3, nr. 7.

Stk. 4. Áðrenn Loyvisnevndin letur endaligt matstovuoyvi ella skeinkiloyvi, skal ummæli fáast frá politinum og avvarðandi kommunu.

Stk. 5. Loyvi eftir stk. 3 hava gildi í 4 ár frá dagfestingini á loyvinum at rokna, sbr. tó § 9, stk. 1, 2. pkt. Søkjast skal um endurnýggjan í seinasta lagi 3 mánaðir fyri, at loyvið fer úr gildi.

Stk. 6. Loyvi eftir stk. 3 skulu altíð endurnýggjast eftir reglunum í stk. 1-4, tá munandi umbyggingar eru gjørdar, tá hølini hava verið brúkt til annað endamáll enn tað, sum loyvið varð givið til, og tá virksemlu verður yvirtikið og rikið av øðrum enn upprunaliga loyvishavaranum.

Stk. 7. Umsøkjarin hevur ábyrgd av at søkja um góðkenningar og loyvi, sum móguliga eru kravd eftir aðrari lóggávu.

Stk. 8. Loyvt er ikki at fara undir virksemlu, fevnt av hesi løgtingslóg, fyrr enn øll viðkomandi loyvi eru fingin.

Almennar treytir fyri skeinkistöð og útskeinking av rúsdrekka

§ 3. Tað er bert loyvt at skeinkja rúsdrekka á stöðum við skeinkiloyvi. Virksemlu á staðnum skal vera fevnt av í minsta lagi einari áseting í § 1, stk. 3, nr. 1-6.

Stk. 2. Privat tiltøk, har almenningurin ikki hevur atgongd, kunnu haldast á stöðum, nevnd í stk. 1. Upplatingartíðir og afturlatingartíðir, ásettar í § 17, eru galdandi á sama hátt fyri hesi tiltøk. Er tiltakið ætlað ungum undir 18 ára aldur, er ikki loyvt at selja ella bjóða rúsdrekka, sbr. § 4, stk. 1.

§ 4. Tað er bannað at selja ella lata rúsdrekka til persónar, yngri enn 18 ár, ella at selja ella lata rúsdrekka, um tað er sannlíkt, at tað er ætlað persónum, yngri enn 18 ár.

Stk. 2. Somuleiðis er bannað at selja ella lata persónum rúsdrekka, um hildið verður, at tey, við at drekka meira, kunnu vera sær sjálvum ella øðrum til vanda ella øðrum til ampa.

Stk. 3. Tann, sum selur, letur, skeinkir ella letur skeinkja rúsdrekka, hevur skyldu til at tryggja sær, um neyðugt við at síggja samleikaprógv, at móttakarinn lýkur aldurstreytina í stk. 1.

Stk. 4. Á stöðum við skeinkiloyvi hevur loyvishavarin skyldu til at gera vart við, at tað er bannað at skeinkja rúsdrekka fyri persónum, sum ikki hava fyllt 18 ár. Hetta skal gerast við uppslagi á sjónligum staði.

Stk. 5. Á stöðum við skeinkiloyvi hevur loyvishavarin skyldu til at gera vart við, at tað ikki er loyvt gestunum at drekka rúsdrekka, sum teir hava havt við sær. Hetta skal gerast við uppslagi á sjónligum staði.

Stk. 6. Á stöðum við skeinkiloyvi hevur loyvishavarin skyldu til tryggja, at tað

eisini ber til at fáa aðrar drekkivørur enn rúsdrekka. Á príslista, vínkorti ella øðrum sjónligum uppslagi skal lættliga síggjast, at tílíkar drekkivørur eru at fáa.

§ 5. Á støðum við skeinkiloyvi mugu fólk undir 18 ár ikki setast at skeinkja rúsdrekka. Undantíknir frá hesum eru kokkalæringar og tænaralæringar við góðkendum lærusáttmála, og persónar, ið hava staðið útbúgvingina.

Hissiniloyvi

§ 6. Til støk tiltøk, har almenningurin hevur atgongd, t.d. samkomur, ráðstevnur, konsertir, festivalar og stevnur, kann Loyvisnevndin uttan mun til ásetingina í § 3 loyva, at rúsdrekka verður skonkt, um loyvishavari eftir §§ 11 ella 12 stendur fyri skeinkingini. Hissiniloyvi er ikki treytað av, at tað samstundis verður borðreitt við mati.

Stk. 2. Um skeinkingin er avmarkað til øl ella cider við í mesta lagi 5,8 rúmprosentum av alkoholi og til borðvín við í mesta lagi 15 rúmprosentum av alkoholi, kann Loyvisnevndin loyva persóni, sum ikki hevur skeinkiloyvi, men sum hevur fyllt 25 ár, og sum ikki er revsaður fyri brot á revsilógina, at standa fyri skeinkingini.

Stk. 3. Loyvisnevndin kannar politiið um tiltøk eftir stk. 1-2.

Stk. 4. Tann, sum stendur fyri skeinkingini, skal í øllum lutum halda tær reglur, sum eru galdandi fyri skeinkingarvirksemi.

Stk. 5. Landsstýrismaðurin kann áseta nærri reglur um hissiniiloyvi, undir hesum eisini reglur um gjald fyri hissiniiloyvi eftir stk. 1-2.

Ølsøla

§ 7. Loyvisnevndin kann heimila føroysku bryggjaríunum og bryggjaríum, sum eru fevnd av Hoyvíkssáttmálanum, á egnum sølustaði at selja ella lata egna framleiðslu sína av øli, sum í sær hevur í mesta lagi 5,8 rúmprosent av alkoholi.

Stk. 2. Loyvisnevndin kann taka loyvið eftir stk. 1 aftur eftir ásetingunum í § 16,

um bryggjaríið hevur brotið treytirnar fyri loyvinum. Afturtøkan kann verða avmarkað til ávís sölustøð.

Stk. 3. Landsstýrismaðurin ásetur í kunngerð nærri treytir fyri loyvi til ølsølu.

Loyvisnevndin

§ 8. Loyvisnevndin hevur 5 limir, sum landsstýrismaðurin tilnevnir. Í Loyvisnevndini skulu vera ein lögfrøðingur, sum er formaður, eitt umboð fyri politiið, eitt umboð fyri Fólkaheilsuráðið, ein grannskoðari og ein persónur við hollum kunnleika til annaðhvørt matstovuvinnu ella gistingarhúsvinnu, ið kortini ikki sjálvur skal vera vinnurekandi í hesi vinnugrein. Fyri hvønn av limunum verður tilnevndur ein tiltakslimur. Nevndarskeiðið er 4 ár hvørja ferð.

Stk. 2. Landsstýrismaðurin ásetur nærri reglur um virksemi Loyvisnevndarinnar.

§ 9. Loyvisnevndin kann eftir umsókn veita matstovuloyvi til virksemi, nevnt í § 1, stk. 3, nr. 1-3. Kommunan veitir matarsøluloyvi til virksemi, nevnt í § 1, stk. 3, nr. 7. Matstovuloyvi og matarsøluloyvi eru galdandi í 4 ár, men Loyvisnevndin ávikavist kommunan kann eftir umstøðunum avmarka og treyta loyvi. *Stk. 2.* Matstovuloyvi og matarsøluloyvi eru treytað av, at neyðug loyvi eftir § 2 eru fingin til vega.

Stk. 3. Søkjast skal um endurnýggjan av matstovuloyvinum ella matarsøluloyvinum í seinasta lagi 3 mánaðir fyri, at loyvið fer úr gildi. Virksemið kann halda fram sum vant, meðan umsókn um endurnýggjan verður viðgjørd.

§ 10. Loyvisnevndin kann eftir umsókn veita skeinkiloyvi. Eitt skeinkiloyvi er galdandi í 4 ár, men Loyvisnevndin kann eftir umstøðunum avmarka og treyta skeinkiloyvi.

Stk. 2. Skeinkiloyvi er treytað av, at neyðug loyvi eftir § 2 eru fingin til vega.

Stk. 3. Søkjast skal um endurnýggjan av skeinkiloyvinum í seinasta lagi 3 mánaðir

fyrir, at loyvið fer úr gildi. Virkseimið kann halda fram sum vant, meðan umsókn um endurnýggjan verður viðgjörð.

Skeinkiloyvi til persónar

§ 11. Skeinkiloyvi kann veitast persóni, sum

- 1) hefur fyllt 25 ár ella hefur staðið útbúgving sum kokkur ella tænarari,
- 2) er myndugur og ikki undir verjumáli eftir § 5 ella undir samverjumáli eftir § 7 í anordning om ikrafttræden for Færøerne af værgemålsloven,
- 3) ikki er undir fíggartroti,
- 4) hefur bústað í Føroyum ella innan fyrri umveldisvídd Hoyvíkssáttmálans, og
- 5) ikki hefur víst tílíka atferð, at orsök er at halda, at hann ikki fer at reka virkseimið á fullgóðan hátt.

Stk. 2. Er virkseimið skipað sum íognarfelag, t.e. samognarfelag, ella kommandittfelag, skulu allir ábyrgdarar lúka treytirnar í stk. 1, nr. 1-5.

Skeinkiloyvi til feløg

§ 12. Skeinkiloyvi kann veitast feløgum o.tíl., um stjórnin og helvtin av nevndarlimunum lúka treytirnar í § 11, stk.

1. Loyvisnevndin skal hava boð um broytingar í stjórn ella nevnd.

Stk. 2. Ein fyritøka, sum hefur skeinkiloyvi, skal rekast av loyvishavaranum sjálvum ella av einum leiðara. Er loyvishavarin eitt felag eftir stk. 1, skal fyrirøkkan rekast av einum leiðara. Leiðarin skal lúka treytirnar í § 11, stk. 1 og skal vera góðkendur av Loyvisnevndini.

Stk. 3. Loyvisnevndin kann góðkenna ein fyribilsleiðara í eitt avmarkað tíðarskeið. Leiðarin og fyribilsleiðarin hava somu revsirættarligu ábyrgd fyrri rakstrinum sum loyvishavarin.

Stk. 4. Skip í heimasigling, bussar, sum koyra við ferðafólki, tó ikki rutukoyring, og annað virkseimi, sum kann sammetast við hetta, kann fáa skeinkiloyvi eftir stk. 1-3.

Duravørðar

§ 13. Duravørðar í fyrirøkum, sum hava skeinkiloyvi, skulu hava loyvi frá Loyvisnevndini.

Stk. 2. Loyvi at virka sum duravørður kann veitast persóni, sum

- 1) hefur fyllt 18 ár og er myndugur,
- 2) ikki er dømdur fyrri revsiverd viðurskifti, ið hava við sær vanda fyrri, at starvið verður misnýtt, og
- 3) ikki hefur víst tílíka atferð, at orsök er at halda, at hann ikki fer at røkja starvið á fullgóðan hátt.

Stk. 3. Landsstýrismaðurin ásetur nærri reglur um duravørðar, undir hesum reglum um førleikakrøv o.a.

Viðgerð Loyvisnevndarinnar

§ 14. Loyvisnevndin skal í viðgerð síni hava fyrilit fyrri samfelagsligum, fráhaldsligum, skilhaldsligum og øðrum viðkomandi viðurskiftum. Dentur skal serliga leggjast á hesi viðurskifti:

- 1) Um umsøkjarin sjálvur, stjórnarlimir og nevndarlimir ella onnur, ið kunnu hava avgerandi ávirkan á raksturin, hava sýnt tílíkan atburð, at orsök er at halda, at virkseimið ikki fer at verða rikið á fullgóðan hátt.
- 2) Handilsligu og fíggarligu førleikar umsøkjarans, fíggarætlan, rakstrarætlan og gjaldførissetlan, undir hesum eisini um metast má, at umsøkjarin er førur fyrri at reka virkseimi á fullgóðan hátt og í samsvari við tær reglur, sum eru galdandi fyrri hetta virkseimi.
- 3) Stødd á og slag av virkseimi, sbr. § 1, stk. 3, og hvar virkseimið er staðsett.
- 4) Ítøkilig fráhaldslig og onnur at hesum knýtt sosial og skilhaldslig sjónarmið.

Stk. 2. Loyvisnevndin kann frá politinum fáa til vega upplýsingar um viðurskifti, nevnd í § 11, stk. 1, nr. 5, § 13, stk. 2, nr. 2-3, og § 14, stk. 1, nr. 1-2.

Stk. 3. Landsstýrismaðurin ásetur nærri reglur um útskeinking av rúsdrekka, undir hesum eisini reglur um gjald fyrri matstovuloyvi og skeinkiloyvi.

Burturfall av skeinkiloyvi

- § 15.** Skeinkiloyvi fellur burtur, tá
- 1) loyvishavarin doyr, sbr. tó stk. 3,
 - 2) skeinkiloyvið er útgingið, uttan at skeinkiloyvið er endurnýggjað,
 - 3) loyvishavarin ikki longur brúkar skeinkiloyvið, og tá
 - 4) loyvishavarin ikki longur lýkur treytirnar í § 11, stk. 1 og § 12, stk. 1 og 2.

Stk. 2. Loyvishavari skal kunna Loyvisnevndina, um skeinkiloyvið ikki verður brúkt. Loyvishavari skal kunna Loyvisnevndina, um hann ikki longur lýkur treytirnar í § 11, stk. 1 og § 12, stk. 1 og 2.

Stk. 3. Doyr loyvishavarin, hevur eftirsitandi hjúnafelegi ella sambúgvri rætt til at taka yvir skeinkiloyvið, um samlívið hevur vart til deyða loyvishavarans, og um viðkomandi annars lýkur treytirnar í § 11, stk. 1.

Stk. 4. Loyvisnevndin kann loyva eftirsitandi hjúnafelega ella sambúgva at taka yvir skeinkiloyvið hjá loyvishavara eftir stk. 3, hóast viðkomandi ikki hevur fylt 25 ár.

Stk. 5. Loyvisnevndin kann játta einum deyðsbúgvri, einum hjúnafelega í óskiftum búgvri ella einum sambúgva, einum trotabúgvri ella einum verja hjá einum, ið komin er undir verjumál eftir § 5 í anordning om ikrafttræden for Færøerne af værgemålsloven, at halda fram við fyrirøkuni hjá tí deyða, hjá trotabúnnum ella hjá honum, ið komin er undir verjumál eftir § 5 í anordning om ikrafttræden for Færøerne af værgemålsloven, um virkseimið verður at halda uppat, verður latið av hondum o.tíl. Loyvið kann bara verða givið í upp í 1 ár eftir, at loyvishavarin er deyður, at trotaúrskurðurin er gjørdur, ella eftir at viðkomandi kom undir verjumál eftir § 5 í anordning om ikrafttræden for Færøerne af værgemålsloven. Í heilt serligum føri ber til at víkja frá hesi freist.

Stk. 6. Góðkenning av leiðara fellur burtur, um viðkomandi ikki longur lýkur treytirnar í § 11, stk. 1, nr. 1-5.

Afturtøka av matstovuloyvi og skeinkiloyvi

§ 16. Hava loyvishavarin ella leiðarin brotið reglurnar í hesi løgtingslóg, reglur ásettar við heimild í hesi løgtingslóg ella treytirnar í loyvnum, kann Loyvisnevndin taka loyvið aftur. Loyvið kann eisini verða tikið aftur, um virkseimið verður rikið á slíkan hátt, at tað elvir til drykkjuskap ella revsiverdar gerðir, og annaðhvørt politiið ella Loyvisnevndin frammanundan hava ávarað loyvishavaran.

Stk. 2. Loyvishavarin ella leiðarin kann krevja, at avgerðin eftir stk. 1 skal verða lögð fyri dómsvaldið. Avgerðin skal innihalda upplýsing um rættin til at leggja avgerðina fyri dómsvaldið og um kærufreist.

Stk. 3. Loyvisnevndin skal hava boð um krav eftir stk. 2 í seinasta lagi 4 vikur eftir, at viðkomandi hevur fingið boð um avgerðina. Loyvisnevndin letur fútanum málið at leggja fyri dómsvaldið eftir reglunum í § 78, stk. 3 í revsilógini.

Stk. 4. Áheitan eftir stk. 2 hevur steðgandi virknað. Kortini kann rætturin í úrskurði avgera í hvønn mun, viðkomandi kann fáa loyvi til at halda fram við virkseminum, meðan málið verður viðgjørt. Rætturin kann í úrskurði gera av, at kæra ikki er steðgandi.

Upplatingartíðir og afturlatingartíðir

§ 17. Matstovur og skeinkingarstöð, har almenningurin hevur atgongd, skulu sunnudag til og við hósdag vera afturlatin millum kl. 24:00 og 05:00. Kommunan kann gera av at leingja upplatingartíðina til kl. 02:00.

Stk. 2. Matstovur og skeinkingarstöð, har almenningurin hevur atgongd, skulu leygarmorgun og sunnumorgun lata aftur ikki seinni enn kl. 04:00.

Stk. 3. Á gistingarhúsum er loyvt at borðreiða við mati og drekka í afturlatingartíðini, nevnd í stk. 1, fyri teimum, ið gista á gistingarhúsinum.

Stk. 4. Við serlig høvi, t.d. nýggjárstaftan, á føstulávint, á ólavsøku, á summarstevnum og aðrar serligar dagar, kann avvarðandi

kommuna loyva, at vikið verður frá afturlatingartíðunum, nevndar í stk. 1 og 2.

Stk. 5. Loyvisnevndin kann, áðrenn virkseminni eftir § 1, stk. 3, nr. 2-6 byrjar, gera av, at virkseminni skal steingja, áðrenn vanligu afturlatingartíðin eftir stk. 1 og 2 byrjar, um tað er neyðugt í mun til fyrilitið fyrri umhvørvi, náttarfriði og almennum skilhaldi ella av fráhaldsligum orsökum.

Stk. 6. Politiið kann eftir fyrilitunum, nevnd í stk. 5, alt fyrri eitt avmarka upplatingartíðirnar fyrri virkseminni eftir § 1, stk. 3, nr. 2-6 í upp í 30 dagar. Loyvisnevndin skal skjótast til ber eftir hetta taka avgerð um avmarkaðu upplatingartíðirnar.

Stk. 7. Í afturlatingartíðini er ikki loyvt at borðreiða við mati og drekka ella at skeinkja rúsdrekka, sbr. tó stk. 3. Í seinasta lagi 15 minuttir fyrri afturlatingartíðina skal øll søla halda uppat.

Stk. 8. Í afturlatingartíðini er kortini loyvt at borðreiða og skeinkja fyrri feløgum o.tíl., har almenningurin ikki hevur atgongd, um borðreiðingin og skeinkingin fara fram í veitsluhølum, sum ikki eru partur av vanligu hølunum, har virkseminni verður rikið.

Almennar ásetingar

§ 18. Landsstýrismaðurin kann í ávísu økjum ella í øllum landinum, um tað er neyðugt vegna almannan frið og alment skilhald, fyríbils banna, at rúsdrekka verður selt ella borðreitt á støðum við skeinkiloyvi.

§ 19. Á støðum, har virkseminni eftir § 1, stk. 3, nr. 1-7, verður rikið, er bannað at halda gang ella at sýna harðligan ella óhvískan atburð, ið ger seg inn á almenna friðin ella hevur við sær ampa fyrri tey, sum eru á staðnum, ella sum bógva nær við.

Stk. 2. Loyvishavarin ella umboð hansara skal átala atburð, nevndur í stk. 1, og kann um neyðugt vísa viðkomandi burtur frá staðnum ella boða politinum frá.

Stk. 3. Um bardagi ella annað óskil hevur verið á staði, har virkseminni eftir § 1, stk. 3,

nr. 2-6, verður rikið, kann politiið steingja staðið restina av degnum.

Stk. 4. Metir politiið, at tað á staði, har virkseminni eftir § 1, stk. 3, nr. 2-7, verður rikið, er serligur vandi fyrri harðligum atburði, kann politiið av trygdarávum krevja, at staðið verður innrættað á ávísan hátt. Er innrættingin ikki broytt innan eina hóskandi freist, sum politiið ásetur, kann politiið avgera, at staðið verður latið aftur, til viðurskiftini eru fingin í rættlag.

§ 20. Politiið hevur, verður tað mett neyðugt, uttan rættarúrskurð, altíð rætt til atgongd til høli, sum eru partur av virkseminni, ið er fevnt av hesi løgtingslóg. Hetta er kortini ikki galdandi fyrri kømur, sum eru leigað út til gisting.

Kærur

§ 21. Avgerðir Loyvisnevndarinnar eru endaligar innan fyrisitingina.

Stk. 2. Avgerð um góðkenningar og vátanir, sum ávikavist Heilsufrøðiliga starvsstovan og kommunan taka, kunnu kærast samsvarandi teirri lóggávu, sum avgerðin er tikin eftir.

Stk. 3. Avgerðir, sum politiið tekur, vera at viðgera eftir reglunum, sum eru galdandi fyrri politiið.

Freistir

§ 22. Tær freistir, sum eru ásettar í hesi løgtingslóg, ella í reglum, givnar við heimild í hesi løgtingslóg, byrja at ganga dagin eftir, at gerðin, sum útloysir freistina, fer fram. Hetta er galdandi fyrri bæði dagsfreistir, vikufreistir, mánaðarfreistir og ársfreistir.

Stk. 2. Er freistin ásett í vikum, er freistin, sbr. stk. 1, farin vikudagin eftir tann dag, freistin byrjaði at ganga.

Stk. 3. Er freistin ásett í mánaðum, er freistin, sbr. stk. 1, farin mánaðardagin eftir tann dag, freistin byrjaði at ganga. Er gerðin, sum útloysir freistina, framd seinasta dagin í einum mánaði, ella gongur freistin út ein mánaðardag, sum ikki er til, er freistin altíð farin seinasta dagin í

mánaðinum, líka mikið hvussu langur mánaðurin er.

Stk. 4. Er freistin ásett í árum, er freistin, sbr. stk. 1, farin ársdagin eftir tann dag, freistin byrjaði at ganga.

Stk. 5. Um freistin gongur út í einum vikuskifti, á einum halgidegi, grundlógardag, jólaaftansdag ella nýggjárstaftansdag, verður freistin longd til fyrsta gerandisdag eftir hetta.

Revsing

§ 23. Um ikki hægri revsing er uppiborin eftir lóggávuni annars, verður við sekt ella fongslu í upp í 4 mánaðir revsaður tann, ið brýtur ásetingarnar í § 2, stk. 6-8, §§ 3-5, § 6, stk. 4, § 12, stk. 1, 2. pkt. og stk. 2, § 13, stk. 1, og § 15, stk. 2, 2. pkt. Medvirkni verður revsað á sama hátt.

Stk. 2. Við sekt ella fongslu í upp í 4 mánaðir verður revsaður tann, sum

- 1) setur til viks treytir í skeinkiloyvinum, sbr. § 10, stk. 1, ella treytir í øðrum loyvum ella góðkenningum, sbr. § 2, ella
- 2) ikki lýðir boð ella forboð, givin eftir lógtingslógini ella eftir reglum, givnar við heimild í lógtingslógini.

Stk. 3. Revsingin kann herðast til fongsul í upp í 1 ár, um brotið er framt tilvitað ella av grovum ósketni, ella um talan er um endurtøku.

Stk. 4. Í reglum, givnar við heimild í lógtingslógini, kann verða ásett, at brot á reglurnar ella treytir, givnar eftir reglunum, verður revsað við sekt ella fongslu í upp í 4 mánaðir.

Stk. 5. Revsiábyrgd kann verða áløgd løgfrøðiligum persónum sambært reglunum í 5. kapitli í revsilógini.

Stk. 6. Tá ið sekt verður ásett eftir stk. 1 og 2, ella eftir reglum, givnar við heimild í lógtingslógini, skal fyrilit havast fyri fíggarliga vinninginum, sum er fingin ella ætlaður var at fáa við brotinum.

Stk. 7. Tann, ið stendur fyri virksemi eftir hesi lógtingslóg, kann verða revsaður við sekt fyri brot á ásetingarnar í § 4, stk. 1 og 2 og § 17, stk. 7, 2. pkt., uttan mun til, um brotið er framt av starvsfólki og uttan mun

til, um brotið er tilætlað ella framt av grovum ósketni.

Stk. 8. Mál, sum verða viðgjørd eftir hesum reglum, ella eftir reglum, sum eru ásettar í kunngerð við heimild í hesum reglum, verða viðgjørd sum politimál. Tey í bekendtgørelse af lov for Færøerne om rettens pleje nevndu tiltøk í 72. kapitli um at leggja hald á og 73. kapitli um rannsakan kunnu nýtast í sama mun sum í statsadvokatmálum.

Gildiskoma

§ 24. Henda lógtingslóg kemur í gildi dagin eftir, at hon er kunngjørd.

Skiftisreglur

§ 25. Kunngerð nr. 60 frá 7. mai 1992 um skeinkingarlovyi, kunngerð nr. 61 frá 7. mai 1992 um reglur fyri skeinkingarlovyisnevndina og kunngerð nr. 153 frá 28. oktober 1992 um framleiðslu og útflygging av rúsdrekka vera verandi í gildi, til tær verða settar úr gildi.

Stk. 2. Skeinkiloyvi, givin við heimild í lógtingslóg nr. 20 frá 10. mars 1992 um innflutning og sølu av rúsdrekka, vera verandi í gildi, til tey fara úr gildi sambært dagfestingini á loyvunum, ella tá ið tey av øðrum orsøkum fara úr gildi.

Stk. 3. Umsóknir um matstovuloyvi ella skeinkiloyvi, sum eru móttiknar, men ikki endaliga avgreiddar, tá ið henda lógtingslóg kemur í gildi, verða at viðgera eftir reglunum í hesi lógtingslóg.

Stk. 4. Virksemi, nevnt í § 1, stk. 3, nr. 7, skal lúka tær treytir, sum kommunan setur sambært hesi lógtingslóg og lóggávuni annars fyri 1. juli 2021.

Fylgibroytingar í aðrari lóggávu

§ 26. Í Kongelig Anordning nr. 441 af 21. november 1923 hvorved lov nr. 353 af 7. august 1922 om den offentlige Fred paa Folkekirkens Helligdage samt Grundlovsdagen sættes i kraft paa Færøerne verður § 5 strikað.

Stk. 2. Í lógtingslóg nr. 20 frá 10. mars 1992 um innflutning og sølu av rúsdrekka

verða § 7, stk. 2, 2. pkt., § 8, § 9, § 10, § 11, § 12, § 12 a, § 13, § 14, § 15, § 16, § 17, stk. 3, § 18, § 21 og § 22, stk. 5 strikað.

Stk. 3. Í lögtingslóg nr. 20 frá 10. mars 1992 um innflutning og sölu av rúsdrekka verður § 22, stk. 1, nr. 1 orðað soleiðis: “1) brýtur ásetingarnar í § 3, § 5, § 6 og § 7, stk. 1.”.

Kapittul 1. Almennar viðmerkingar

1.1. Orsakir til uppskotið

Politiið hevur í fleiri umførum víst á, at tað er óheppið, at politiið bæði viðger og letur matstovuloyvi, samstundis sum politiið skal hava eftirlit við, at treytirnar í loyvunum verða hildnar. Afturat tí eru reglurnar í dag skipaðar soleiðis, at fleiri ymskir myndugleikar skulu veita fleiri ymsk loyvi í sambandi við matstovu- og skeinkingarvirksemi. Tískil verður skotið upp at gera hesa umsóknarmannagongd meira einfalda og tíðarhóskandi. Mett verður, at hetta endamál best verður rokkið við at gera eina yvirskipaða lóg, sum á einum staði ásetur reglur fyri nevnda virksemi. Reglurnar, sum skipa matstovu- og skeinkingarvirksemi, eru ásettar í ymsari lóggávu, og tað tykist óneyðuga trupult at fara undir nýtt virksemi, eins og endurnýggjan av loyvum bæði er tíðarkrevjandi og bureaukratisk. Tískil verður mettt rættast at viðgera økið í síni heild soleiðis, at tað yvirskipað verður einfaldari at søkja um viðkomandi loyvi, eins og tað verður einfaldari at umsita og hava eftirlit við matstovu- og skeinkingarvinnuni.

Afturat hesum verður ásetingin í § 5 í halgidagslógini (Kongelig Anordning nr. 441 af 21. november 1923 hvorved lov nr. 353 af 7. august 1922 om den offentlige Fred paa Folkekirkens Helligdage samt Grundlovsdagen sættes i kraft paa Færøerne) strikað. Henda broyting hevur við sær, at tann avmarking í upp- og afturlatingartíðum, sum er galdandi ávís kvøld á árinum, verður strikað. Sambært ásetingini skulu almenn tiltøk halda uppat á midnátt kvøldið fyri ein halgidag. Henda áseting hevur ikki verið handhevað í longri tíð, tí onnur regulering er komin í staðin fyri. Sum dømi um hetta kann nevast, at loyvt er at skipa fyri dansi til kl. 04:00 sunnumorgun, hóast dansurin eftir § 5 í halgidagslógini skuldi hildið uppat á midnátt. Í somu grein er harumframt ásett, at loyvt er als ikki at skipa fyri almennum tiltøkum kvøldið fyri jóladag, páskadag og hvítusunnudag. Heldur ikki henda áseting hevur verið handhevað til fulnar í longri tíð, og bæði matstovur og skeinkingstøð hava opið hesi kvøld, eins og skipað verður fyri øðrum almennum tiltøkum. Forboðið hevur verið handhevað á tann hátt, at loyvt hevur ikki verið at skipa fyri dansi ella at hava live tónleikaframførslur. Fyri at løgskipa ta siðvenju, sum hevur verið galdandi seinastu mongu árinum, tá ið talan er um almen tiltøk og afturlatingartíðir kvøldið fyri ein heiligdag, verður skotið upp at strika ásetingina í § 5 í halgidagslógini. Aðrar broytingar verða ikki gjørdar í halgidagslógini. Av tí at talan bara er um eina einstaka broyting, er í samráð við Mentamálaráðið avgjørt at gera ta broytingina í hesum lógaruppskotinum.

Mett verður ikki, at hesar broytingar fara at hava við sær fíggarligar avleiðingar fyri landið, eins og mettt verður, at broytingarnar fara at hava við sær positivar umsitingarligar avleiðingar. Víst verður annars til viðmerkingarnar til 1.2. *Galdandi lóggáva* og 1.4. *Samandráttur av nýskipanini við uppskotinum*.

1.2. Galdandi lóggáva

Fyri at fara undir matstovu- og skeinkingarvirksemi í dag krevst loyvi frá fleiri ymsum myndugleikum. Heilsufrøðiliga starvsstovan skal góðkenna køkin eftir heilsufrøðiligum reglum, kommunalu brunamyndugleikarnir skulu góðkenna hølini eftir brunareglunum, Loyvisnevndin skal veita skeinkiloyvi eftir rúsdrekkalógini, og politiið skal lata matstovuloyvi og sonevnt alment loyvi (fyrr nevnt dansiloyvi), har aðrar treytir, m.a. upp- og afturlatingartíðir sambært halgidagslógini og politiviðtøkunum fyri ávikavist Tórshavnar kommunu og landkommunurnar, verða ásettar. Afturat hesum skal kommunan sum heild taka støðu til ætlaða virksemið, og um kommunan tekur undir við, at ávíst virksemi verður rikið á ávísam staði. Nøkur loyvi hava eina gildistíð upp á 5 ár, meðan gildistíðin í øðrum førum er 4 ár. Hetta gevur ávísar trupulleikar, tá ið loyvi skulu endurnýggjast.

1.3. Endamálið við uppskotinum

Uppskotið hevur til endamáls at gera reglurnar um matstovu- og skeinkingarvirksemi einfaldari og meira tíðarhóskandi.

1.4. Samandráttur av nýskipanini við uppskotinum

Meginendamálið við at skipa hesar reglur í einari lóg er at gera tað lættari at fara undir hesa vinnu, eins og tað verður lættari hjá teimum myndugleikum, sum skulu hava eftirlit við vinnuni, at meta um, hvørt ásettar treytir verða hildnar.

Samstundis verður skilt ímillum ymisk sløg av virksemi soleiðis, at ymsar treytir verða settar, alt eftir hvat slag av virksemi, talan er um. Á henda hátt ber til at skilja í millum t.d. matstovur, kaféir, vertshús, dansistøð og mentanarhús.

Í dag verður alt virksemi bólkað sum matstova, hóast meginvirksemið ikki er matstovuvinna, men annað virksemi, t.d. at skipa fyri dansi o.tíl. Mett verður óneyðugt at áseta strong krøv til køkin og umstøðurnar at gera mat annars á einum dansistaði ella í einum mentanarhúsi, tí meginendamálið er ikki matarsøla. Hinvegin verða strongu krøvini til køkin varðveitt, tá ið talan er um veruligt matstovuvirksemi. Virksemið, sum ikki hevur matarsølu sum meginendmál, t.d. eitt diskotek, skal kortini lúka strongu treytirnar, um diskoteksvirksemið eisini fevnir um at borðreiða við mati fyri gestunum. Eisini í slíkum førum verður skilt ímillum ymisk sløg av borðreiðing, og góðkenningin er ymisk, alt eftir um talan er um veruliga matgerð ella meira einfalda borðreiðing.

Afturat hesum verða ásettar reglur um matarsølu frá føstum sølustaði, t.e. takeaway-matarsøla og catering. Slíkt virksemi krevur í dag ikki serligt loyvi, og tað er tískil trupult hjá kommununum at tryggja, at virksemi lýkur ásett krøv, m.a. viðvíkjandi bruna- og umhvørvisviðurskiftum. Við hesum reglum fáa kommunurnar møguleika at tryggja, at øll viðurskifti eru fingin í rættlag, áðrenn farið verður undir virksemið.

Farið verður til eina skipan, har matstovu- og skeinkiloyvini verða býtt sundur á ymiskan hátt soleiðis, at loyvini samsvara við tað veruliga virksemið. Í hesum sambandi verða skeinkiloyvisreglurnar fluttar úr rúsdrekkalógini og yvir í matstovulógina, eins og galdandi reglur um skeinkiloyvi eru eftirmettar og dagfórdar.

Reglurnar um skeinkiloyvi og skeinking eru av fyrstan tíð settar í gildi við rúsdrekkalógini, t.e. løgtingslóg nr. 20 frá 10. mars 1992 um innflutning og sølu av rúsdrekka. Treytirnar fyri at fáa skeinkiloyvi verða ikki broyttar, og umsøkjari skal eins og áður lúka treytir um m.a.

aldur, heimarætt, handilsligan færleika og atburð (vandel). Verður skeinkiloyvið latið einum felag, eru somu reglur galdandi fyri stjórnina, part av nevndini og dagliga leiðaran.

Reglurnar um hissinskeinking (hissiniloyvi) verða dagfórðar og broyttar soleiðis, at loyvt verður persóni, sum lýkur omanfyrinevndu treytir um aldur og atburð fyri at vera loyvishavari, at standa fyri skeinkingini, um talan einans er um at selja øl og cider við í mesta lagi 5,8 rúmsprosentum av alkoholi og borðvín við í mesta lagi 15 rúmsprosentum av alkoholi. Henda broyting er grundað á, at tað kann vera trupult og dýrt at fáa ein loyvishavara at standa fyri skeinkingini til hissini tiltøk. Broytingin er eisini grundað á, at tað er betri at hava skipaða skeinking til slík tiltøk heldur enn óskipaða skeinking.

Umsóknarmannagongdirnar og loyvistillutanin verða broyttar soleiðis, at Loyvisnevndin, heldur enn politiið, letur bæði matstovu- og skeinkiloyvi við stóði í umsóknum. Umsøkjarin skal sjálvur fáa til vega øll viðkomandi loyvi, t.d. lóggilding frá Heilsufrøðiligu starvsstovuni og brunagóðkenning, umhvørvisvátan og nýtsluvátan frá kommununi, og aðrar viðkomandi upplýsingar, m.a. upplýsingar um felagið, um skattlig viðurskifti o.a., og lata Loyvisnevndini hesar saman við umsóknini. Loyvisnevndin fær til vega ummæli frá kommununi og politinum. Fyri umsóknir um skeinkiloyvi er harumframt ásett, at Loyvisnevndini frá politinum skal fáa til vega sonevnda almenna revsivátan, so Loyvisnevndin kann meta um, hvørt umsøkjarin lýkur treytina um hóskandi atburð.

Eftir áheitan frá politinum verður skotið upp at áseta reglur um duravórðar. Vanligt er at hava duravórðar á diskotekum og vertshúsum (barrum), sum eru opin um náttina. Tað er ikki alt virksemt, sum krevur duravórð, men fyri ávís sløg av skeinkingarvirksemt er tað neyðugt. Í Føroyum eru ongar reglur um duravórðar, og tískil kann ein og hvør røkja slíkt starv. Fólk, sum eru úti um kvøldarnar og um næturnar, kunnu koma soleiðis fyri, at tey ikki eru før fyri at ansa sær sjálvum. Tá er umráðandi, at ansað verður eftir, at tey ikki koma sær í óføri ella taka sær óráð fyri, av tí at tey eru ov drukkin o.tíl. Umráðandi er tí, at duravórðar hava neyðugu fakligu og persónligu færleikarnar at røkja uppgávuna, tí tær stóður og hendingar, sum duravórðar eru fyri í starvi sínum, seta serlig krøv. Duravórðar arbeiða í einum umhvørvi, har tað koma nógv fólk, eisini heilt ung fólk, sum hava drukkið, og tí er serligur tørvur á at tryggja, at tey fólkinum, sum arbeiða í umhvørvinum, eru skikkað og ábyrgdarfull.

Skotin verður tískil upp ein loyvisskipan, sum krevur, at starvsfólkini lúka ávísar treytir, áðrenn tey kunnu starvast sum duravórðar. Dømi um hóskandi færleikakrøv eru t.d. kunnleika til fyrstu hjálp og kunnleika til rýmingarleiðir og sløkkiútgerð. Við teirri loyvisskipan, sum verður skotin upp, er tað harumframt ein treyt, at umsøkjarin ikki er revsaður fyri viðurskifti, sum kunnu hava við sær vanda fyri, at starvið ikki verður røkt á fullgóðan hátt.

Loyvisnevndin veitir frammanundan skeinkiloyvi og skal frammanundan meta um, hvørt loyvishavarar lúka treytirnar fyri at fáa skeinkiloyvi. Viðgerðin í sambandi við loyvi at virka sum duravórður er nakað tann sama, og hildið verður tískil, at Loyvisnevndin eisini kann røkja hesa uppgávu. Við krøvunum, sum sett verða, verður tryggjað, at allir duravórðar eru skikkaðir at taka sær av teimum uppgávum, sum arbeiðið hevur við sær.

Eins og frammanundan er tað politiið, sum hevur eftirlit við virkseminum, og tær heimildir, sum politiið hevur eftir rúsdrekkaalógini frá 1992, eins og eftir øðrum viðkomandi reglum, serliga politiviðtøkunum, eru tær somu í hesum uppskoti.

Við hesum broytingum verður mettt, at tað yvirhøvur verður lættari at fara undir matstovuvinnu, eins og tað verður lættari at fara undir annað stuttleikavirksemi, t.d. á mentanarøkinum, tí reglurnar sum heild gerast meira tíðarhóskandi.

1.5. Ummæli og ummælisskjal

Uppskotið hevur verið til ummælis hjá stjórnarráðunum, Bláa Krossi, Ferðavinnufelagnum, Fólkaheilsuráðnum, Føroya Landfúta, Heilbrigdi, Heilsufrøðiligu starvsstovuni, Kommunufelag Føroya, Rúsdrekkasølu Landsins, TAKS, Vinnuhúsinum og Visit Faroe Islands.

Víst verður til hjálagda upprit um innkomin hoyringarsvar.

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

Landið ber kostnaðin av Loyvisnevndini, hvørs játtan í 2018 er 186 t.kr. Hóast uppgávan at veita matstovuloyvi verður lögð til Loyvisnevndina, verður í útgangsstøði ikki mettt, at útreiðslurnar til Loyvisnevndina fara at vaksa. Játtanin til Loyvisnevndina í 2019 verður sostatt ikki hækkað.

Kommunan skal, eins og frammanundan, geva brunaváttan og nýtsluváttan, eins og kommunan skal ummæla ætlanina at hava ávíst virksemi á ávísnum staði. Afturat hesum kemur umhvørvisváttanin eftir § 2, stk. 2. Mett verður, at fíggjarligu avleiðingarnar fyri kommunurnar verða tær somu sum eftir galdandi reglum.

2.2. Umsitingarligar avleiðingar fyri land og kommunur

Hóast uppgávan at veita matstovuloyvi verður lögð til Loyvisnevndina, verður mettt, at uppgávan er somikið lítil í vavi, at hetta ikki fer at hava við sær umsitingarligar avleiðingar av týðningi fyri Loyvisnevndina og við tí landið.

Kommunan skal, eins og frammanundan, geva brunaváttan og nýtsluváttan, eins og kommunan skal ummæla ætlanina at hava ávíst virksemi á ávísnum staði. Afturat hesum kemur umhvørvisváttan eftir § 2, stk. 2. Mett verður, at umsitingarligu avleiðingarnar fyri kommunurnar verða tær somu sum eftir galdandi reglum.

2.3. Avleiðingar fyri vinnuna

Uppskotið hevur umsitingarligar avleiðingar fyri vinnuna á tann hátt, at umsóknarmannagongdin verður einfaldari og smidligari.

Uppskotið hevur ikki fíggjarligar avleiðingar fyri vinnuna.

2.4. Avleiðingar fyri umhvørvið

Uppskotið hevur ongar umhvørvisavleiðingar.

2.5. Avleiðingar fyri serstøk øki í landinum

Uppskotið hevur ikki avleiðingar fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Uppskotið hevur ikki avleiðingar fyri ávísar samfelagsbólkar ella felagsskapir.

2.7. Millumtjóðasáttmálar á økinum

Hoyvíkssáttmálin javnsetur fyrirøkur, feløg og persónar við heimstaði í Íslandi við fyrirøkur, feløg og persónar við heimstaði í Føroyum.

Aðrir viðkomandi millumtjóðasáttmálar eru ikki á økinum.

2.8. Tvørgangandi millumtjóðasáttmálar

Mett verður, at uppskotið er í samsvari við *Evropeiska mannarættindasáttmálan*, sbr. Anordning nr. 136 af 25. februar 2000 om ikrafttræden for Færøerne af lov om den europæiske menneskerettighedskonvention, og *Sáttmála Sameindu Tjóða um rættindi hjá einstaklingum, ið bera brek*, sbr. Bekendtgørelse nr. 35 af 15. september 2006 om rettigheder for personer med handicap.

2.9. Markaforðingar

Ongar kendar markaforðingar eru á økinum. Mett verður ikki, at uppskotið fer at elva til markaforðingar.

2.10. Revsing, útpanting, sektir ella onnur størri inntriv

Revsingin er í stóran mun tann sama sum í rúsdrekkalógini frá 1992, men kortini er neyðugt at broyta orðingina í sjálvari revsiásetingini, tí hefti sum revsing er strikað í 2010.

Í lóggávu, sum enn hevur hefti sum revsiáseting, verður revsingin *hefti* tulkað sum *fongsul í upp í 4 mánaðir*. Í hesum uppskoti er revsiásetingin tí orðað soleiðis, at brot á lógina, reglur, givnar við heimild í lógini, og brot á treytir í skeinkiloyvum ella øðrum loyvum ella góðkenningum, givin eftir lógini ella eftir reglum, givnar við heimild í lógini, verða revsað við sekt ella fongslu í upp í 4 mánaðir. Á sama hátt verður revsaður tann, sum ikki lýðir boð ella forboð, givin eftir lógini ella eftir reglum, givnar við heimild í lógini. Afturat hesum verður ásett, at revsingin kann herðast til fongsul í upp í 1 ár, um brotið er framt tilvitað ella av grovum ósketni, ella um talan er um endurtakandi brot.

Uppskotið hevur somuleiðis ásetingar um, at mál um brot á lógina og brot á reglur, givnar við heimild í lógini, verða viðgjørd sum politimál. Hetta merkir, at politiið kann avgreiða mál við sektaruppskoti og á tann hátt sleppa undan at fara í rættin við hvørjum einstøkum broti. Fortreytin er tó, at tann skuldsetti uttanrættarlíga játtar seg sekan í brotinum og góðtekur at rinda ásettu sektina.

Ásett er eisini, at tey í bekendtgørelse af lov for Færøerne om rettens pleje (rættargangslógin) nevndu tiltøk í kap. 72 um at leggja hald á og kap. 73 um rannsakan kunnu nýtast í sama mun sum í statsadvokatmálum.

Revsíabyrgd kann verða áløgd lögfrøðiligum persónum sambært reglunum í 5. kapitli í revsilógini. Tá ið sekt verður ásett eftir stk. 1-2, ella eftir reglum, givnar við heimild í lógini, skal fyrilit havast fyri fíggarliga vinninginum, sum er fingin ella ætlaður var at fáa við brotinum.

Somuleiðis er ásett, at tann, sum stendur fyri virkseminum eftir hesi lóg, kann verða revsaður við sekt fyri brot á ávísar ásetingar uttan mun til, um brotið er framt av starvsfólki og uttan mun til, um brotið er tilætlað ella framt av grovum ósketni. Í hesum føri verður sostatt ásett víðkað ábyrgdargrundarlag hjá tí, sum stendur fyri virkseminum (objektiv ábyrgd). Henda víðkaða

ábyrgd er ekki treytað av, at viðkomandi sjálvur hefur brotið reglurnar ella hefur vitað, at reglurnar vórðu brotnar (subjektiv ábyrgd/culpa).

2.11. Skattir og avgjöld

Uppskotið hefur ekki ásetingar um skattir og avgjöld.

2.12. Gjöld

Eins og frammanundan verða matstovuloyvi latin uttan kostnað. Skeinkiloyvi verða latin móti gjaldi. Gjaldið er í lötuni 10 t.kr., og gildistíðin er 4 ár. Onnur gjöld verða ekki kravd, men heimild er at krevja gjald fyrri hissini loyvi og matstovuloyvi.

2.13. Áleggur lógaruppskotið fólki skyldur?

Treytin fyrri at reka matstovu-, matarsølu- og/ella skeinkingarvirksemi er, at loyvi er fingið til tess frammanundan. Henda treyt er grundað á, at neyðugt er við ávísu almennu eftirliti við hesi vinnu, bæði í mun til ta vøru, sum verður boðin gestum, í mun til tey avgjöld, sum vinnan skal rinda landinum, og í mun til tær skyldur, m.a. við støði í rúsdrekkapolitikkinum, sum liggja á teimum, ið reka hetta virksemið.

2.14. Leggur lógaruppskotið heimildir til landsstýrismannin, ein annan enn landsstýrismannin ella til kommunur?

Landsstýrismanninum verður heimilað at áseta nærri reglur um virksemi, sum er fevnt av lógini, undir hesum reglur um útskeinking av rúsdrekka, reglur um hissini loyvi, um loyvi til ølsølu, um virksemi Loyvisnevndarinnar, og um gjald fyrri at viðgera umsóknir. Hesar kunngerðarheimildir eru tær somu sum eftir rúsdrekkalógini frá 1992. Afturat hesum fær landsstýrismaðurin heimild til fyribils at banna, at rúsdrekka verður selt ella borðreitt á støðum við skeinkiloyvi, um tað vegna almennan frið og alment skilhald er neyðugt. Henda áseting er í samsvari við ásetingina í rúsdrekkalógini frá 1992.

Uppskotið gevur kommunum heimild at veita matarsøluloyvi, tá ið treytirnar fyrri hesum virksemi eru loknar.

2.15. Gevur lógaruppskotið almennu myndugleikum atgongd til privata ogn?

Uppskotið gevur politinum, uttan rættarúrskurð, heimild at gera eftirlit á støðum, ið hava matstovu- ella skeinkingarloyvi. Henda heimild er í samsvari við ta heimild, sum politiið frammanundan hefur havt eftir politiviðtøkunum fyrri ávikavist Tórshavnar kommunu og landkommunurnar.

Henda heimild er grundað á, at neyðugt er við ávísu almennu eftirliti við hesi vinnu, bæði í mun til ta vøru, sum verður boðin gestum, í mun til tey avgjöld, sum vinnan skal rinda landinum, og í mun til tær skyldur, m.a. við støði í rúsdrekkapolitikkinum, sum liggja á teimum, ið reka hetta virksemi.

Fyrri alment skilhald og almennan frið er eisini umráðandi, at politiið – í ávísu førum – hefur ótarnaða atgongd til støð, har virksemi, fevnt av hesi lóg, verður rikið.

2.16. Hevur lógaruppskotið aðrar avleiðingar?

Mett verður ikki, at uppskotið hefur aðrar avleiðingar enn tær, ið eru nevndar omanfyrri.

2.17. Yvirlit yvir avleiðingarnar av uppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggarligar ella búskaparligar avleiðingar	Nei	Nei	Nei	Nei	Nei
Umsitingarligar avleiðingar	Ja	Nei	Nei	Nei	Ja
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Nei	

Kapittul 3. Serligar viðmerkingar

Til § 1

Stk. 1 ásetur, at lógin er galdandi fyri matstovuvirksemi, undir hesum eisini matarsølu, og gistingarhúsvirksemi og ølsølur. Virkisøkið er nágreinað í stk. 3, sbr. niðanfyri.

Sbrt. stk. 2 eru ásetingar lógarinnar galdandi fyri áhugafeløg og onnur feløg í tann mun, felagið ber brá av at vera vinnurekandi, ella har felagið móti gjaldi borðreiðir við mati og rúsdrekka fyri almenninginum.

Áhugafeløg, t.d. ítróttafeløg og onnur frítíðarfeløg, sum hava ítrótt, sjónleik, sigling ella annað frítíðarvirksemi sum sítt meginendamál, og har limir tekna seg við tí endamáli at íðka hesi frítíðarítriv, eru ikki fevnd av lógini. Hetta merkir, at tiltøk sum ársveitslur o.a. ikki hava fyri neyðini tey loyvi, sum annars verða kravd eftir hesi lóg. Kortini er tað so, at skipa nevndu feløg fyri tiltøkum, har ætlanin er at skeinkja rúsdrekka fyri almenninginum, er neyðugt við hissiniloyvi, sbr. § 6.

Ølklubbar og onnur (frítíðar)feløg, sum hava sum meginendamál at borðreiða við mati og rúsdrekka fyri limum sínum, eru fevnd av lógini og skulu tí lúka tær treytir, sum verða settar slíkum virksemi. At atgongdin er avmarkað til tey, sum eru limir í felagnum, hevur ikki við sær, at felagið sleppur undan at lúka ásetingar lógarinnar.

Stk. 3 nágreinar virksemið, sum er fevnt av lógini. Virksemið, fevnt av lógini, er í fyrsta lagi býtt sundur í sjei bólkar, sbr. § 3, nr. 1-7. Hesir bólkar nágreina og avmarka ymsu sløgini av virksemi, sum krevja loyvi frá almennum myndugleikum eftir hesi lóg ella aðrari viðkomandi lóggávu, t.d. matvørulógini. Annað virksemi og aðrar allýsingar og avmarkingar eru ásettar í nr. 8-11.

Orsøkin til hetta sundurbýtið er, at munur eigur at vera á teimum treytum, sum verða settar ymsa virkseminum, sum er fevnt av lógini. Víst verður til almennu viðmerkingarnar.

Gistingarhúsvirksemi eftir nr. 1 verður allýst sum *móttøka av gistandi við móguleika fyri borðreiðing*. Í hesum bólki eru øll gistingarhús, sum hava móguleika at borðreiða fyri gestunum. Ból og biti er eisini uppi í hesum bólki. Tað er ikki ein treyt, at borðreitt verður fyri gestunum; tað er nóg mikið, at móguleiki er til tess. Tað er eisini líkamikið, um tað bara verður borðreitt fyri gistandi, ella um onnur eisini kunnu koma at keypa sær mat á staðnum. Løggildingin frá Heilsufrøðiligu starvsstovuni er lagað eftir tí virksemi, sum er á staðnum; er talan um einfalda borðreiðing, t.d. ájavnt við tað, sum verður boðið á eini kafé, er løggildingin øðrvísi, enn tá talan er um eina matstovu, sum er løggildað at hagraiða og viðgera allar matvørur.

Matstovuvirksemi eftir nr. 2 verður allýst sum *borðreiðing av mati og drykkjuvørur*. Í hesum bólki eru allar matstovur, sbr. tó niðanfyri um ávikavist *kafévirksemi* og *verthúsvirksemi*. Matstovur í hesum bólki kunnu vera ymiskar í slagi og vavi; avgerandi er, at meginvirksemið er at borðreiða við mati og drykkjuvørur, heruppi í eisini rúsdrekka, fyri gestum.

Matstovur, har almenningurin ikki hevur atgongd, t.d. kantinur á einum arbeiðspláss, eru ikki fevndar av hesi áseting uttan mun til, um starvsfólkini rinda fyri matin. Slíkar virkismatstovur, takeaway-matarsølur, cateringvirksemi o.tíl. skulu kortini annaðhvørt skrásetast ella løggildast eftir matvørulógini og reglum, givnar við heimild í matvørulógini.

Kafévirksemi eftir nr. 3 verður allýst sum *borðreiðing av einføldum mati og drykkjuvørur*. Ein kafé kann, í mun til eina matstovu, allýsast sum virksemi, sum hvørki er matstova ella vertshús (barr), og tí eru treytirnar fyri kafévirksemi ikki líka strangar sum treytirnar, sum verða settar matstovuvirksemi eftir nr. 1. Munurin er grundaður á, at vøran, sum verður seld, er einfaldari, og at kaféir upprunaliga hava spesialiserað seg í at selja kaffi og aðrar drekkivørur uttan alkohol.

Diskoteksvirksemi eftir nr. 4 verður allýst sum *høli, sum annaðhvørt hevur eitt fast dansigólv ella har skipað verður fyri dansi*. Høli, sum av og á verða brúkt til dans, t.d. ítróttahallir og bygðarhús, eru ikki fevnd av hesi áseting. Skeinkiloyvi til diskoteksvirksemi er ikki treytað av, at matur verður seldur á staðnum.

Vertshúsvirksemi eftir nr. 5 verður allýst sum *høli, har tað bara ella mestsum bara verður skonkt rúsdrekka*. Høvuðsendamálið er at selja rúsdrekka, men vertshúsið kann eisini selja t.d. heilt einfaldan mat, ið er pakkaður í verðar, tá ið hann verður latin keyparanum, ella munnbitar, t.d. nøtir ella kips. Skeinkiloyvi til vertshúsvirksemi er sostatt ikki treytað av, at matur verður seldur á staðnum.

Mentanarligt virksemi eftir nr. 6 verður allýst sum *søvn, biografar, sjónleikarhús o.tíl*. Á slíkum støðum er ikki vanligt at selja mat, men siðvenja er, kanska serliga í sjónleikarhúsum, at áskoðararnir kunnu keypa sær eitt glas av víni. Saman við víni fáast ofta munnbitar, og neyðugt er ikki við beinleiðis matstovuloyvi fyri at bjóða ella selja gestunum nøtir ella kips.

Matarsøla frá føstum sølustaði eftir nr. 7 verður allýst sum tilgjørdur matur, sum verður seldur frá føstum sølustaði. Sípað verður fyrst og fremst til takeaway-matarsølu og cateringvirksemi, men eisini grillbúðir, bensinstøðir o.tíl. eru fevnd av ásetingini. Sum er, verður munurin millum matstovu og matarsølu skilmarkaður við talinum av sitiplássum soleiðis, at eru færri enn 10 sitipláss á staðnum, er talan um matarsølu, ið ikki krevur loyvi frá politinum. Henda skilmarkan verður nú slept; tað er virksemið, sum er avgerandi fyri, um talan er um matstovu ella matarsølu. At ein matarsøla hevur nøkur fá sitipláss merkir ikki, at

hon skal viðgerast sum matstova, tí meginvirksemið er matarsøla út úr húsinum. Av tí at talan er um matarsølu og ikki matsovu, kann virksemið, fevnt av nr. 7, ikki fáa skeinkiloyvi.

Ásetingin er ikki galdandi fyri handlar, ið úr krásadeildum selja tilgjørdan mat, eins og matarsøla frá á ikki-føstum sølustaði, t.d. søla frá pylsuvogni, ikki er fevnd av lógini.

Hissiniskeinking eftir nr. 8 verður allýst sum *skeinking til einstøk, ikki afturvendandi, tiltøk, sum eru á støðum, ið ikki hava skeinkiloyvi*. Til slík tiltøk verður latið eitt sonevnt hissiniroyvi, sbr. § 6. Tiltøk, sum kunnu fáa hissiniroyvi eftir hesi áseting, eru bara avmarkað av orðingini sjálvari, t.d. at talan skal vera um einstøk, ikki afturvendandi, tiltøk. Slík tiltøk eru t.d. almennur dansur, konsertir, summarstevnur og onnur almenn tiltøk, har staðið, ið tiltakið verður hildið, ikki hevur skeinkiloyvi frammanundan. Eitt hissiniroyvi er sum so ikki avmarkað í tíð, tí eitt tiltak kann vara í fleiri dagar. Kortini skal ikki vera talan um virksemi, sum er so mikið støðugt, at talan í roynd og veru er um eitt varandi skeinkiloyvi. Talan er um eina ítøkiliga meting í hvørjum einstøkum føri.

Rúsdrekka eftir nr. 9 verður allýst sum *allur løgur, sum í sær hevur í minsta lagi 2,8 rúmprosent av alkoholi*. Heilivágur, uttan mun til alkoholinnihald, sum bara apotekið kann selja eftir apotekaralóggávuni, er ikki fevndur av hesi lóg. Ethanol, sum verður innflutt at brúka til rúsdrekkaframleiðslu, er heldur ikki fevnt av hesi áseting, sbr. ásetingarnar í løgtingslóg um innflutning og sølu av rúsdrekka.

Borðreiðing eftir nr. 10 verður allýst sum *at selja mat og drykkjuvørur, ið skulu nýtast á sølustaðnum ella við sølustaðið*. Takeaway-matarsøla er ikki at meta sum borðreiðing, eins og søla frá t.d. grillbúðum, bensinstøðum og pylsuvognum heldur ikki er at meta sum borðreiðing eftir hesi áseting, sbr. viðmerkingarnar til nr. 7 omanfyri

Ølsøla eftir nr. 11 verður allýst sum *bryggjarí, sum á egnum sølustøðum selja egna framleiðslu við í mesta lagi 5,8 rúmprosentum av alkoholi*. Bryggjaríini hava síðani 1980 havt møguleika at selja sína egnu framleiðslu beinleiðis til brúkaran frá egnum sølustøðum kring landið. Loyvi eru avmarkað til framleiðslu, sum í mesta lagi er gullstyrki, t.e. 5,8 rúmprosent av alkoholi. Loyvisnevndin veitir bryggjaríunum sølu- og útflýggjarloyvi; hesi loyvi eru ikki tíðaravmarkað eins og skeinkiloyvini.

Til § 2

Høli, sum skulu brúkast til matstovu, matarsølu ella skeinkingarstað, sbr. § 1, stk. 3, nr. 1-3 og nr. 7, skulu løggildast av Heilsufrøðiligu starvsstovuni eftir løgtingslóg um matvørur og reglum, givnar við heimild í matvørulógini. Løggildingin, sum Heilsufrøðiliga starvsstovan gevur, er, saman við øðrum løggildingum og góðkenningum, grundarlag undir tí matstovu-ella matarsøluoyvi, sum krevst til virksemi, sbr. stk. 3.

Løggildingin frá Heilsufrøðiligu starvsstovuni er avmarkað til gistingarhúsvirksemi, matstovuvirksemi, kafévirksemi og matarsøluvirksemi, tí hesar reglur hava serliga til endamáls at tryggja, at maturin ikki er heilsuskaðiligur at eta.

Omanfyrinevnda avmarking er grundað á, at diskoteksvirksemi, vertshúsvirksemi og mentanarligt virksemi ikki hava matstovu ella matarsølu sum sítt meginvirksemi, og at tað tí er óneyðugt at krevja matstovuoyvi til tað veruliga virksemið, sum er at skipa fyri dansi, at selja rúsdrekka og at bjóða mentanarlig tiltøk. Kortini verður ásett, at hetta virksemið skal

skrasetast av Heilsufrøðiligu starvsstovuni, so greitt er, at talan er ikki um virksesemi, ið krevur løggilding.

Fara diskotek, vertshús og mentanarhús seinni eisini at fáast við matstovuvirksesemi, skulu tey hava løggilding frá Heilsufrøðiligu starvsstovuni eftir hesi áseting.

Høli, sum verða brúkt til virksesemi, nevnt í § 1, stk. 3, nr. 1-7, skulu harumframt góðkennast av brunamyndugleikunum eftir byggilógini (løgtingslóg nr. 60 frá 15. mai 2012 um at byggja bygningar o.a.) og reglum, givnar við heimild í byggilógini. Brunamyndugleikin er í allarflestu førum einstaka kommunan; bert um talan er um eldhættisligt virksesemi o.tíl., er tað Brunaeftirlit landsins, sum skal geva brunagóðkenningina. Hesar reglur hava til endamáls at tryggja, at hølini eru egnað til ætlaða virksemið, og at eitt nú hóskaði rýmingarvegir eru, tí skaðin kann gerast stórur, um nógv fólk eru savnað á einum staði, og neyðugt verður at rýma.

Kommunalu myndugleikarnir skulu eisini góðkenna høli, nevnd omanfyri, eftir reglunum í kunngerð nr. 53 frá 3. mai 1994 um umhvøvisreglur. Henda áseting, sum er nýggj í hesum høpi, er grundað á, at matstovuvirksesemi og matgerð annars, ið er stór í vavi, hevir ávísa dálking við sær, sum skal handfarast rætt. Reglurnar, sipað verður til, snúgva seg um spillvatnsleiðingar, frárensleiðingar, niðurlopsbrunnar, feittbrunnar o.tíl.

Til tess at tryggja, at matstovur og matarsøla annars hava nøktandi umhvørvisviðurskipti, verður tískil ásett, at kommunan skal góðkenna virksemið eftir hesum reglum.

Loyvisnevndin samskipar umsóknir um og útskrivar endaligt loyvi til virksesemi eftir § 1, stk. 3, nr. 1-6. Loyvini, sum talan er um, eru matstovuloyvi og skeinkingarlovyi. Umsøkjarin skal fáa til vega viðkomandi góðkenningar o.a., sum Loyvisnevndin hevir fyri neyðini fyri at viðgera umsóknir um matstovuvirksesemi og skeinkingarvirksesemi eftir § 1, stk. 3, nr. 1-3, og umsóknir um skeinkingarvirksesemi eftir § 1, stk. 3, nr. 4-6. Víst verður til viðmerkingarnar til §§ 11-12.

Tá umsøkjari hevir fingið allar viðkomandi upplýsingar til vega, verður umsókn um annaðhvørt matstovuloyvi, skeinkiloyvi ella matstovu- og skeinkingarlovyi send Loyvisnevndini at viðgera.

Kommunan viðger og útskrivar loyvi til virksesemi eftir § 1, stk. 3, nr. 7.

Áðrenn Loyvisnevndin letur endaligt matstovu- ella matstovu- og skeinkiloyvi, skal ummæli fáast frá politinum og avvarðandi kommunu. Loyvisnevndin fær til vega hesi ummæli.

Matstovu-, matarsølu- og skeinkiloyvi eftir stk. 4 hava gildi í 4 ár frá dagfestingini á loyvinum at rokna, sbr. stk. 5. Søkjast skal um endurnýggjan í seinasta lagi 3 mánaðir fyri, at loyvið fer úr gildi. Er ikki søkt um endurnýggjan innan hesa freist, verður virksemið mett sum hildið uppat. Avleiðingin av hesum er, at loyvt er ikki at selja mat, at borðreiða við mati og drekkivørum ella at skeinkja rúsdrekka. Politiið hevir eftirlit við hesum.

Eftir stk. 6 skulu matstovu-, matarsølu og skeinkiloyvi eftir stk. 4 altíð endurnýggjast eftir reglunum í stk. 1-3, tá munandi umbyggingar eru gjørdar, tá hølini hava verið brúkt til annað endamál enn tað, sum loyvið varð givið til, og tá virksemið verður yvirtikið og rikið av øðrum enn upprunaliga loyvishavaranum. Kommunan skal hava boð um umbyggingar, og tað er kommunan, ið skal meta um, hvørt ein umbygging er fevnd av hugtakinum “munandi

umbygging”, nevnd í stk. 6. Um ekki serlig viðurskifti tala ímóti, kann virksemið halda fram, meðan umsóknin um endurnýggjan verður viðgjörd.

Umsækjarin hefur ábyrgd av at søkja um góðkenningar og loyvi, sum móguliga eru kravd eftir aðrari lóggávu. Loyvt er ikki at fara undir virksemi, fevnt av hesi lóg, fyrr enn øll viðkomandi loyvi eru fingin til vega.

Til § 3

Ásett verður, at loyvt er bara at skeinkja rúsdrekka á støðum við skeinkiloyvi. Ásetingin er í samsvari við tað, sum varð ásett í rúsdrekkalógini frá 1992. Virksemið á staðnum skal vera fevnt av í minsta lagi einari av allýsingunum í § 1, stk. 3, nr. 1-6. Reglurnar í §§ 3-5 koma afturat reglunum í § 2, um talan er um virksemi, sum hefur matstovu- ella gistingarhúsvirksemi afturat skeinkingarvirksminum. Er talan bara um skeinkingarvirksemi, galda reglurnar í §§ 3-5 sjálvstøðugt.

Skeinkingarvirksemi er øðrvísi enn annað vinnuvirksemi, og treytin fyri at reka skeinkingarvirksemi er, at loyvi er fingið til tess frammanundan. Henda treyt er grundað á, at neyðugt er við ávísimum almennum eftirliti við hesi vinnu, bæði í mun til ta vøru, sum verður boðin gestum, í mun til tey avgjöld, sum vinnan skal rinda landinum, og í mun til tær skyldur, m.a. við støði í rúsdrekkapolitikkinum, sum annars liggja á teimum, ið reka hetta virksemi.

Sum nakað nýtt verður beinleiðis ásett, at privat tiltøk, har almenningurin ikki hefur atgongd, kunnu haldast á støðum, sum hava skeinkiloyvi. Frammanundan hefur ivi verið um, nær hetta hefur verið loyvt, og umsitingin hefur verið hon, at tey støð, sum høvdu sonevnd veitsluhøli, sum ikki vóru í sama rúmi sum barrin, kundu hava slík tiltøk. Í roynd og veru merkti tað, at bara hotellini kundu hava slík tiltøk. Hildið verður, at hetta setur onnur, sum hava skeinkiloyvi, í eina verri kappingarstøðu, tí hesi kunnu ikki bjóða seg fram at halda privat tiltøk. Til tess at beina burtur allan iva um hesi viðurskifti verður greitt ásett, at hetta virksemið er loyvt.

Ein annar trupulleiki, sum hefur tikið seg upp, eru privat tiltøk, sum eru ætlað ungum undir 18 ára aldur. Higartil hefur ikki borið til at hildið slík tiltøk á støðum, sum hava skeinkiloyvi. Hetta er grundað á, at loyvt er ikki at skeinkja fyri ungum undir 18 ára aldur. Úrslitið hefur verið, at tiltøk av hesum slagi hava verið hildin á støðum, sum ikki hava skeinkiloyvi, t.d. í bygdarhúsum, ítróttahúsum o.tíl. Tiltøkini hava í stóran mun verið hildin uttan nakað eftirlit, og tað hefur í ávísimum førum elvt til trupulleikar við hverki, eins og ungfólk onkuntíð hava verið so drukkin, at tey eru komin illa fyri. Tey, sum hava skeinkiloyvi, hava í fleiri umførum víst á, at tað hevði verið betri, um slík tiltøk vórðu hildin á støðum við skeinkiloyvi; umstøðurnar eru gjørdar til slíkt virksemi, og vaktir og ábyrgdarfólk eru á staðnum og kunnu taka sær av teimum trupulleikum, sum kunnu koma. Samanumtikið verður mett, at tað er betri, at tiltøkini verða hildin undir skipaðum viðurskiftum, og tí verður loyvt skeinkiloyvishavarum at brúka hølini til slíkt virksemi; forboðið fyri at selja, lata ella bjóða rúsdrekka til ung fólk undir 18 ára aldur stendur kortini við, sbr. § 4, stk. 1, og loyvishavararnir skulu tryggja, at rúsdrekka ikki verður selt, latið ella boðið teimum, sum ikki hava aldur til tess.

Upp- og afturlatingartíðirnar, ásettar í § 17, eru galdandi á sama hátt fyri hesi tiltøk; henda áseting er grundað á, at talan er um virksemi, sum er fevnt av einum almennum loyvi, og at tað tí eru ávís viðurskifti, m.a. í mun til náttarfrið o.tíl., sum skulu vera í lagi.

Ásetingin forðar ikki fyri, at slík tiltøk verða hildin á støðum, sum ikki hava skeinkiloyvi, og upp- og afturlatingartíðirnar, ásettar í § 17, eru ikki galdandi á støðum, sum ikki hava skeinkiloyvi, og sum verða brúkt til privat tiltøk, t.d. brúdleyp, føðingardagar o.a.

Til § 4

Reglurnar um at selja og lata rúsdrekka eru ásettar í § 4. Hildið verður fast við aldursmarkið upp á 18 ár, sum varð ásett í rúsdrekkalógini frá 1992. Á støðum við skeinkiloyvi hefur loyvishavarin skyldu til at gera vart við, at tað er bannað at skeinkja rúsdrekka fyri persónum, sum ikki hava fylt 18 ár. Hetta skal gerast við uppslagi á sjónligum staði. Tann, sum selur, letur, skeinkir ella letur skeinkja rúsdrekka, hefur skyldu til at tryggja sær, um neyðugt við at síggja samleikapróg, at móttakarinn lýkur aldurstreytina í stk. 1. Ásetingin er galdandi fyri øll, sum selja rúsdrekka, bæði Rúsdrekkasølu Landsins, bryggjarí, matstovur, skeinkingarstøð o.o., sum fáast við hetta virkseimið.

§ 4 ásetur harumframt tær reglur, sum galda á støðum við skeinkiloyvi, eins og reglur eru ásettar fyri tey, sum standa fyri skeinkingini. Sum í rúsdrekkalógini frá 1992 er ásett, at loyvt er ikki at selja ella at lata persónum rúsdrekka, um hildið verður, at tey, við at drekka meira, kunnu vera sær sjálvum ella øðrum til vanda ella øðrum til ampa. Ásetingin fevnir eisini um tey føri, har loyvishavarin veit ella hefur illgruna um, at viðkomandi hefur bil við sær.

Afturat hesum skal loyvishavarin tryggja, at tað ber til at fáa aðrar drekkivørur enn rúsdrekka, t.d. við upplýsingum á príslista, vínkorti ella øðrum sjónligum uppslagi, eins og loyvishavarin við sjónligum uppslagi skal gera vart við, at tað ikki er loyvt gestunum at drekka rúsdrekka, sum teir hava havt við sær.

Til § 5

Ásett verður, at á støðum við skeinkiloyvi mugu fólk undir 18 ár ikki setast at skeinkja rúsdrekka. Kokka- og tænaralæringar við góðkendum lærusáttmála, ella persónar, ið hava staðið útbúgvingina, eru kortini ikki fevndir at hesi áseting. Undantakið er grundað á, at talan í fyrra førinum er um eina skipaða lærutíð. Í seinna førinum er undantakið grundað á, at talan er um ungfólk, sum hava lokið útbúgving á økinum.

Ásetingin er í samsvari við tað, sum er ásett í rúsdrekkalógini frá 1992.

Til § 6

Ásettar verða reglur um skeinking til stök tiltøk (hissiniskeinking). Í 2006 var rúsdrekkalógin broytt soleiðis, at loyvt varð at skeinkja til stök tiltøk. Frammanundan var einans loyvt at skeinkja rúsdrekka á støðum við skeinkiloyvi. Í viðmerkingunum til tingmál nr. 86/2005 verður m.a. sagt, at *Verandi rættarstøða virkar neyvnan tálmandi upp á nýtsluna av rúsdrekka í sambandi við nevndu tiltøk, men elvir hinvegin heldur til, at drukkið verður undir óskipaðum viðurskiptum uttan eftirlit. Av tí, at rúsdrekka ikki kann keypast til hesi tiltøk, verður mangan drukkið ríkilig, áðrenn farið verður heimanífrá, umframt at fólk hava rúsdrekka við sær. Henda støða er óvirðilig, og minnir rúsdrekkamentanin á hesum øki ikki so lítið um ta rúsdrekkamentan, vit kendu so væl í Føroyum fyrr, og sum roynt var at koma burturfrá við nýggju rúsdrekkalógini í 1992.*

Núverandi skipan hefur eisini óhepnar avleiðingar við sær fyri trygdina til tey størru av umrøddu tiltøkum – her verður serliga hugsað um festivalarnar og størri dansikvöld, av tí at stórir vandi kann standast av teimum fløskum, sum fólk ofta hava við sær. Hóast tað ikki er

loyvt, eru royndirnar hjá teimum, sum skipa fyri slíkum tiltøkum og standa fyri vaktarhaldinum, at tað ikki ber til at sleppa undan, at fólk hava fløskur við sær inn á økið [...]. Mett verður, at hesin trupulleiki hevði verið munandi minni, um loyvt var at skeinkja á staðnum. Hetta hevði samstundis gjørt tað móguligt at styrkt eftirlitið við teimum yngru, sum ikki hava aldur at keypa rúsdrekka á staðnum. Mett verður ikki, at skeinking á staðnum hevði økt um rúsdrekka nýtsluna – helst heldur hinvegin.

Skipanin við hissini loyvum, sum hevur verið í gildi síðani 2006, hevur virkað væl, og politiið fær yvirhøvur færri fráboðanir um trupulleikar og ólevnað, sum standast av rúsdrekka. Støðan tykist vera tann, at fólk drekka minni, tá ið tey vita, at tey kunnu keypa sær tað rúsdrekka, sum tey vilja hava, til tiltakið. Við støði í hesum hevur Loyvisnevndin eisini yvirhøvur veitt hissini loyvi, tá ið søkt er um tað. Hissiniskeinking er ikki treytað av, at tað samstundis verður borðreitt við mati.

Hissiniskeinking verður eftir § 1, stk. 3, nr. 8 allýst sum *skeinking til einstøk, ikki afturvendandi, tiltøk, sum eru á støðum, ið ikki hava skeinkiloyvi*. Til slík tiltøk verður latið eitt sonevnt hissini loyvi, sbr. § 6. Tiltøk, sum kunnu fáa hissini loyvi eftir hesi áseting, eru bara avmarkað av orðingini sjálvari, t.d. at talan skal vera um einstøk, ikki afturvendandi, tiltøk. Slík tiltøk eru t.d. almennu dansur, konsertir, summarstevnur og onnur almenn tiltøk, har staðið, ið tiltakið verður hildið, ikki hevur skeinkiloyvi frammanundan. Eitt hissini loyvi er sum so ikki avmarkað í tíð, tí eitt tiltak kann vara í fleiri dagar. Kortini skal ikki vera talan um virksemini, sum er so mikið støðugt, at talan í roynd og veru er um eitt varandi skeinkiloyvi. Talan er um eina ítøkiliga meting í hvørjum einstøkum føri.

Eftir galdandi reglum er tað ein treyt, at loyvishavari stendur fyri hissiniskeinkingini. Henda treyt er grundað á, at tað – við einum loyvishavara – betur verður tryggjað, at treytirnar fyri skeinking til stök tiltøk verða hildnar, og at tað er lættari at revsa brot á treytirnar. Afturat tí kann loyvishavari, sum stendur fyri slíkari hissini skeinking, og sum ikki heldur treytirnar, missa sítt skeinkiloyvi. Henda meginregla verður varðveitt, men kortini verður gjørd tann broyting, at útskeinking, sum er avmarkað til øl ella cider við í mesta lagi 5,8 rúmsprosentum av alkoholi og borðvín við í mesta lagi 15 rúmsprosentum av alkoholi, kann fyriskipast av persóni, sum ikki hevur skeinkiloyvi, men sum hevur fyllt 25 ár, og sum ikki er revsaður fyri brot á revsilógina.

Henda broyting er grundað á tvinnanda viðurskifti. Í summum førum er trupult at fáa ein loyvishavara at standa fyri skeinkingini, um talan er um tiltak á útoyggj, t.d. útoyggjastevnu, oyggjardagar o.tíl. Broytingin er eisini grundað á, at tað kann verða ein fíggjarlig tung byrða fyri t.d. eitt áhugafelag ella eitt ítróttafelag, sum skipar fyri almennum dansi ella konsert fyri at fáa felagnum pening til virkseminið, um felagið skal rinda einum loyvishavara eitt slag av leigugjaldi fyri at brúka skeinkiloyvi.

Í øðrum lagi verður hildið, at verður skeinkingin avmarkað til øl, cider ella borðvín, slepst undan fleiri av teimum trupulleikum, sum kunnu standast av slíkari skeinking, tí sterkt rúsdrekka verður ikki skonkt. Treytin er tó, at ein ábyrgdarpersónur, sum í minsta lagi er 25 ára gamal, skal standa fyri skeinkingini. Ásetingarnar, sum annars eru galdandi fyri at skeinkja rúsdrekka, eru eisini galdandi í hesum førum, og ábyrgdarpersónurin hevur skyldu til at tryggja, at øll viðurskifti eru í lagi, sbr. stk. 4. Hetta merkir eisini, at tað kann verða noktað persóni, ið hevur staðið fyri skeinkingini eftir § 6, stk. 2, men ikki hildið tær reglur og treytir, sum eru galdandi fyri virkseminið, at standa fyri aðrari skeinking eftir hesi áseting, sbr. orðingina í § 6, stk. 2: “Um skeinkingin er avmarkað [...], kann Loyvisnevndin loyva persóni,

sum ikki hefur skeinkiloyvi, men sum hefur fyllt 25 ár og sum ikki er revsaður fyri brot á revsilógina, at standa fyri skeinkingini”.

Ta tíðina, Loyvisnevndin hefur viðgjørt og játtað umsóknir um hissini loyvi, hefur mannagongdin verið tann, at politiið er kunnað um loyvini; endamálið er at tryggja, at politiið, sum hefur eftirlit við rúsdrekkalógini, er kunnað um tey tiltøk, sum fara fram, eins og politiið er kunnað um, hvør hefur ábyrgdina. Henda mannagongd verður nú lögskipað.

Heimilað verður landsstýrismanninum í kunngerð at áseta nærri reglur um hissini loyvi, undir hesum eisini reglur um gjald fyri hissini loyvi eftir stk. 1-2.

Til § 7

Ásetingin er í samsvari við ásetingina í § 8 í rúsdrekkalógini frá 1992. Í 1980 fingu føroysku bryggjaríni heimild at bryggja øl við upp til 4,6 rúmprosentum av alkoholi. Samstundis fingu bryggjaríni, eftir ávísingum treytum, loyvi at selja sína egnu framleiðslu beinleiðis til brúkaran. Markið upp á 4,6 rúmprosent er seinni hækkað til 5,8 rúmprosent. Møguleikin hjá bryggjaríunum at selja egna framleiðslu verður varðveitt, eins og markið upp á 5,8 rúmprosent av alkoholi verður varðveitt. Sostatt skal alt rúsdrekka, ið er oman fyri 5,8 rúmprosent, seljast um Rúsdrekkasølu Landsins.

Loyvisnevndin veitir, eftir umsókn, loyvi til ølsølu beinleiðis frá bryggjaríunum. Loyvið er ikki tíðaravmarkað, og loyvið skal ikki endurnýggjast. Loyvið kann kortini takast aftur eftir ásetingunum í § 16, um bryggjaríið hefur brotið treytirnar fyri loyvunum, ella um bryggjaríið ikki hefur hildið seg til tær reglur, sum galda fyri rúsdrekkasølu, t.d. við at selja til sjónliga ávirkað fólk, ella við at lata ungfólk undir 18 ára aldur keypa rúsdrekka. Ein afturtøka av hesum slag kann verða avmarkað til ávís sølustøð, men kann eisini, er grundarlag fyri tí, galda fyri alt søluvirksemi bryggjarisins, t.e. øll ølsøla beinleiðis til brúkaran.

Landsstýrismanninum verður heimilað í kunngerð at áseta nærri treytir fyri loyvi til ølsølu. Líknandi reglur eru ásettar í kunngerð nr. 153 frá 28. oktober 1992 um framleiðslu og útflýgging av rúsdrekka.

Til § 8

Ásetingin er í samsvari við ásetingina í rúsdrekkalógini frá 1992. Loyvisnevndin hefur 5 limir, sum landsstýrismaðurin tilnevnir. Í Loyvisnevndini skulu vera ein lögfrøðingur (cand. jur.), sum er formaður, eitt umboð fyri politiið, eitt umboð fyri Fólkaheilsuráðið, ein grannskoðari og ein persónur við hollum kunnleika til annaðhvørt matstovuvinnuna ella gistingarhúsvinnuna, ið kortini ikki sjálvur skal vera vinnurekandi í hesi vinnugrein. Fyri hvønn av limunum verður tilnevndur ein tiltakslimur. Nevndarskeiðið er 4 ár hvørja ferð.

Landsstýrismanninum verður heimilað í kunngerð at áseta nærri reglur um virksemi Loyvisnevndarinnar. Líknandi reglur eru ásettar í kunngerð nr. 61 frá 7. mai 1992 um reglur fyri skeinkingarloysisnevndina.

Til § 9

Loyvinevndin veitir matstovuloyvi. Loyvt er ikki at fara undir matstovuvirksemi, fyrr enn Loyvisnevndin hefur givið loyvi til tess. Kommunan vetir matarsøluloyvi. Loyvt er ikki at fara undir matarsølu, fyrr enn kommunan hefur givið loyvi til tess.

Í útgangsstöði verða matstovuloyvi og matarsøluloyvi latin fyri 4 ár í senn, sbr. § 2, stk. 5, men Loyvisnevndin ávikavist kommunan kann eftir umstøðunum avmarka og treyta loyvi. Slíkar avmarkingar og treytir kunnu bert ásetast, um talan er um viðurskifti, sum ikki eru í lagi eftir matvørulóggávuni, byggilóggávuni ella umhvørvislóggávuni.

Ásett verður, at søkjast skal um endurnýggjan í seinasta lagi 3 mánaðir fyri, at loyvið fer úr gildi. Tá ið talan er um at endurnýggja eitt matstovuloyvi krevst, at Heilsufrøðiliga starvsstovan í mun til matvøruviðurskifti og kommunan í mun til bruna- og umhvørvisviðurskifti gera eftirlit á staðnum fyri at staðfesta, um viðurskiftini eru í lagi. 3 mánaðir eru nóg mikið at fáa til vega allar upplýsingar og møgulig onnur loyvi, men um so er, at hetta av onkrari orsök tekur longri tíð, verður ásett, at virkseimið kann halda fram sum vant, meðan umsóknin verður viðgjørd. Hetta er ásett, so sleppast kann undan at steðga virkseminum, meðan endurnýggjanarumsóknin verður viðgjørd.

Til § 10

Loyvinevndin veitir skeinkiloyvi. Loyvt er ikki at fara undir skeinkingarvirkseimi, fyrr enn Loyvisnevndin hevur givið loyvi til tess.

Í útgangsstöði verður eitt skeinkiloyvi latið fyri 4 ár í senn, sbr. § 2, stk. 5. Kortini kann Loyvisnevndin eftir umstøðunum avmarka og treyta skeinkiloyvi. Dømi um slíka avmarking kann vera, at skeinkiloyvi verður veitt fyri 2 ár heldur enn 4 ár. Grundarlagið undir slíkari avmarking kann eitt nú vera, at skeinkingarvirkseimi hevur verið rikið við halli fleiri ár á rað, ella at loyvishavarin ella felagið skyldar almenn gjøld, t.d. arbeiðsmarknaðargjöld ella skatt. Slík fíggjarlig viðurskifti kunnu benda á, at tað er trupult hjá loyvishavaranum at halda sínar skyldur til tað almenna, serliga tá ið talan er um vinnu, har tað er lætt at fjala inntøkur fyri myndugleikunum. Í slíkum førum kann Loyvisnevndin t.d. seta sum treyt fyri loyvinum, at loyvishavarin letur Loyvisnevndini roknskap á hvørjum ári. Eitt annað dømi er, at Loyvisnevndin – verður tað mett neyðugt – kann seta sum treyt, at loyvishavarin hevur duravørðar. Um so er, skulu duravørðarnir hava loyvi frá Loyvisnevndini og lúka ávísar treytir, sbr. § 13 og viðmerkingarnar til somu grein.

Eitt skeinkiloyvi er ein framhjárættur, ið fæst frá tí almenna, og tí verða eisini treytir settar teimum, sum reka skeinkingarvirkseimi. Hetta merkir, at eitt skeinkiloyvi eisini kann verða treytað av, hvør stendur fyri virkseminum. Tann, sum stendur fyri skeinkiloyvinum, skal vísa ávísan atburð, og tí kann Loyvisnevndin eftir umstøðunum seta sum treyt, at ávísur persónur ikki stendur fyri virkseminum. Víst verður annars til viðmerkingarnar til § 11, § 12 og § 13, stk. 1, nr. 1 og stk. 2.

Til skeinkingarvirkseimi eru fleiri loyvi, sum skulu fáast til vega, áðrenn farast kann undir virkseimi. Hesi loyvi eru skipað soleiðis, at skeinkiloyvi er tað seinasta loyvið, sum verður latið. Orsøkin er tann, at øll onnur viðurskifti, serliga hølvisviðurskifti og brunavirkseimi, men eisini avgerðin um, hvussu ætlaða virkseimið skal verða bólkað eftir § 1, stk. 3, nr. 1-6, mugu avgreiðast fyrst. Tá hesi viðurskifti eru avgreidd, verður umsóknin um skeinkiloyvi viðgjørd og avgreidd.

Skeinkiloyvi skulu endurnýggjast í minsta lagi fjórða hvørt ár, sbr. kortini omanfyri, og søkjast skal um endurnýggjan í seinasta lagi 3 mánaðir fyri, at loyvið fer úr gildi. 3 mánaðir eru nóg mikið at fáa til vega allar upplýsingar og møgulig onnur loyvi, men, um so er, at hetta av onkrari orsök tekur longri tíð, verður ásett, at virkseimið kann halda fram sum vant, meðan

umsóknin verður viðgjörd. Hetta er ásett, so sleppast kann undan at steðga virkseminum, meðan endurnýggjanarumsóknin verður viðgjörd.

Til § 11

Í § 11 verða ásettar treytirnar fyri, at skeinkiloyvi kann veitast einum persóni. Treytirnar eru tær somu sum í rúsdrekkaalógini frá 1992. Eitt skeinkingarstað skal rekast av loyvishavaranum sjálvum ella einum dagligum leiðara. Er virksemið skipað sum ein fyritøka, skal loyvishavarin annaðhvørt sjálvur reka virksemið ella seta ein dagligan leiðara. Er virksemið skipað sum eitt felag, skal ein dagligur leiðari reka virksemið. Víst verður til viðmerkingar til § 12.

Fyri at taka støðu til, um umsøkjaranum kann verða játtað skeinkiloyvi, skulu allar viðkomandi upplýsingar latast Loyvisnevndini. Talan er um upplýsingar um aldur, heimarætt, bústað, handilsligan førleika, fíggjarviðurskifti, staðseting og frágreiðing um hølini, har virksemi skal rekast. Hesar upplýsingar eru tær somu, sum verða kravdar eftir kunngerð nr. 60 frá 7. mai 1992 um skeinkingarloysi.

Fyrsta treytin er, at umsøkjarin annaðhvørt hevur fyllt 25 ár ella hevur staðið útbúgving sum kokkur ella tænarari. Henda seinna treytin er grundað á, at lærutíðin í annaðhvørt kokka- ella tænararyrkinum verður mett at vera nóg góð at lúka aldurstreytina, hóast viðkomandi ikki hevur fyllt 25 ár. Eftir nr. 2 er tað kortini ein treyt, at viðkomandi er myndugur.

Onnur treytin er, at viðkomandi er myndugur og ikki undir verjumáli eftir § 5 ella undir samverjumáli eftir § 7 í verjumálsalógini (anordning nr. 397 af 20. april 2010 om ikrafttræden for Færøerne af værgemålsloven). Verjumál eftir § 5 kann setast í verk vegna sinnissjúku, demenssjúku, vantandi sálarliga menning o.tíl., um hildið verður, at viðkomandi ikki er førur fyri at røkja síni egnu viðurskifti, undir hesum eisini fíggjarlig viðurskifti. Samverjumál eftir § 7 kann setast í verk, um hildið verður, at viðkomandi vegna vantandi vitan og royndir, ringa heilsu ella líknandi støðu, hevur tørv á hjálp at umsita ognir sínar ella at røkja onnur fíggjarlig viðurskifti.

Triðja treytin er, at viðkomandi ikki er undir fíggjartroti. Henda treyt er grundað á, at ivi kann vera um, hvørt viðkomandi er førur fyri at reka virksemið á skilagóðan og skynsaman hátt, um viðkomandi er undir fíggjartroti. Serliga viðkomandi í hesum føri eru almennu fíggjarligu skyldurnar, sum ein loyvishavari hevur.

Fjórða treytin er, at umsøkjarin skal hava bústað í Føroyum ella innan fyri umveldisvídd Hoyvíkssáttmálans. Treytin er at sammeta við tær treytir, sum verða settar líknandi virksemi, t.e. at tann, sum virkar eftir almennum loyvi, skal hava bústað í Føroyum. Eftir Hoyvíkssáttmálanum eru tey, sum hava bústað innan fyri umveldisvídd Hoyvíkssáttmálans, t.e. í Føroyum og í Íslandi, at meta sum havandi bústað í Føroyum.

Fimta og seinasta treytin er, at umsøkjarin skal ikki hava víst tílíka atferð, at orsök er at halda, at hann ikki fer at reka virksemi á fullgóðan hátt. Henda treyt kann m.a. fevna um tey føri, har umsøkjarin hevur fingið dóm fyri viðurskifti, sum hava beinleiðis samband við skeinkingarvirksemi, t.d. dóm fyri harðskap móti gestum ella starvsfólkum, sum er hendur á staðnum, revsing fyri brot á treytir í skeinkiloyvinum, eitt nú um skonkt er aftaná afturlatingartíð ella um skonkt er fyri ungfólkum undir 18 ára aldur, ella um viðkomandi ikki hevur hildið fíggjarligu skyldur sínar móti tí almenna, t.d. ikki hevur rindað skatt ella arbeiðsmarknaðargjöld. Treytin er kortini ikki avmarkað til hesi viðurskifti, og

Loyvisnevndin kann í viðgerð síni taka við tey viðurskifti, sum Loyvisnevndin metir hava týðning fyri málið. Víst verður eisini til viðmerkingar til § 14, stk. 1, nr. 1 og 2, og § 16.

Sambært stk. 2 er galdandi, at allir ábyrgdarar skulu lúka treytirnar í stk. 1, nr. 1 -5, um virkseimið er skipað sum íognarfelag (samognarfelag) ella kommandittfelag. Henda áseting er grundað á, at í íognarfeløgum (samognarfeløgum) og kommandittfeløgum hefta allir ábyrgdarar í felag og til fulnar (in solidum) fyri øllum skyldum felagsins.

Til § 12

Í § 12 verða ásettar treytirnar fyri, at skeinkiloyvi kann veitast feløgum o.tíl. Treytirnar eru tær somu sum í rúsdrekkalógini frá 1992.

Skeinkiloyvi kann veitast feløgum o.tíl., um stjórnin og helvtin av nevndarlimunum lúka treytirnar í § 11, stk. 1. Víst verður til viðmerkingarnar til § 11, stk. 1. Loyvisnevndin skal hava boð um broytingar í stjórn ella nevnd, so tryggjað verður, at krøv lógarinnar eru lokin. Er virkseimið skipað sum fyrítøka, skal loyvishavarin annaðhvørt sjálvur reka virkseimið ella seta ein leiðara at reka virkseimið. Er virkseimið skipað sum felag, skal virkseimið rekast av einum leiðari. Leiðarin skal lúka treytirnar í § 11, stk. 1 og skal vera góðkendur av Loyvisnevndini. Loyvisnevndin kann góðkenna ein fyribilsleiðara í eitt avmarkað tíðarskeið. Leiðarin og fyribilsleiðarin hava somu revsirættarligu ábyrgd fyri rakstrinum sum loyvishavarin sjálvur.

Eins og eftir rúsdrekkalógini frá 1992 verður ásett, at skip í heimasigling kunnu fáa skeinkiloyvi eftir somu treytum sum fyrítøkur og feløg. Sum nakað nýtt verður ásett, at bussar, sum koyra við ferðafólkum, tó ikki rutukoyring, kunnu fáa skeinkiloyvi eftir somu treytum sum skip í heimasigling. Fleiri fyrispurningar hava verið hesum viðvíkjandi, serliga í sambandi við útlensk ferðafólk í Føroyum, men heimild hevur ikki verið at lata slík loyvi. Vanligu reglurnar og treytirnar galda eisini fyri skeinkiloyvi til skip í heimasigling og til ferðafólkabussar, og víst verður tískil til viðmerkingarnar til §§ 3-5 og §§ 10-12.

Afturat ásetingini um, at skeinkiloyvi kann latast bussum, sum koyra við ferðafólkum, er ásett, at “annað virkseimi, sum kann sammetast við hetta, kann fáa skeinkiloyvi eftir stk. 1-3”. Talan er ikki um pylsuvognar, matarvognar, kioskir, bensinstøðir o.tíl., men t.d. pop-up matstovur og líknandi virkseimi, sum er avmarkað í vavi og í tíð, t.e. virkseimi, sum ikki er alt árið. Hølini, sum verða brúkt til slíkt virkseimi, skulu lúka bruna- og umhvørvistreytirnar, nevndar í § 2, stk. 2. Eftir umstøðunum kann slíkt virkseimi í staðin fáa hissini loyvi eftir § 6.

Til § 13

Ásett verður, at duravørðar í fyrítøkum og feløgum, sum hava skeinkiloyvi, skulu hava loyvi frá Loyvisnevndini. Hetta merkir ikki, at kravt verður, at skeinkingarstøð o.tíl. skulu seta duravørðar; tað merkir, at setur ein fyrítøka ella eitt felag duravørðar, skulu hesir lúka treytirnar, ið settar verða. Duravørður í hesum høpi fevnir ikki um t.d. tænarar á matstovum ella eftirlitsfólk í sjónleikarhúsum, har skontkt verður, tí hesi starvsfólk hava ikki sum sína fremstu uppgávu at hava eftirlit við teimum, sum koma inn.

Sum dømi um uppgávur, sum duravørðar kunnu hava í durinum, tá ið fólk koma og fara, kunnu nevast at hava eftirlit við, um fólk lúka aldurskravið, og um fólk eru ov rúsað, ella at forða fyri, at ótangar koma inn, at ansa eftir, at vápn ikki verða tikin við inn, at ansa eftir, at fløskur og gløs, sum kunnu brúkast til leysavápn, ikki sløðast við inngongdina, og at fólk ikki taka fløskur og gløs við sær út úr hølunum.

Sum dæmi um uppgávr hjá duravörðum, sum eru inni í hølunum, kunnu t.d. nevast at hava eftirlit við gestunum, at stuðla øðrum starvsfólki, um gestir eru ágangandi ella harðligir, at burturvísa gestum, sum ikki akta boðum, og at senda boð eftir politinum, um tamarhald ikki er á stöðuni, ella um okkurt ólógligt er farið fram.

Loyvi at virka sum duravörður kann veitast persóni, sum hevur fylt 18 ár og er myndugur, og sum ikki er dømdur fyri revsiverd viðurskifti, ið hava við sær vanda fyri, at starvið verður misnýtt. Viðkomandi skal heldur ikki hava víst atferð, ið hevur við sær orsök at halda, at hann ikki fer at røkja starvið á fullgóðan hátt.

Loyvisnevndin kann frá politinum fáa til vega upplýsingar um viðurskifti, nevnd í § 13, stk. 2, nr. 2-3. Upplýsingarnar, sum sipað verður til, eru upplýsingar um revsiverd viðurskifti, og við hesi áseting fær politiið heimild at lata Loyvisnevndini revsiváttan. Talan er ikki um ta vanligu privatú revsiváttanina, sum ein og hvør kann fáa frá politinum, men um ta sonevndu almennu revsiváttanina. Víst verður eisini til viðmerkingarnar til § 14.

Upplýsingarnar, talan er um, fevna um upplýsingar um brotsverk móti lívi og likami, undir hesum eisini kynslig brot, upplýsingar um brot á narkotikalóggávuna, dopinglóggávuna, vápnalóggávuna og aðra viðkomandi lóggávu.

Landsstýrismaðurin ásetur í kunngerð nærri reglur um um duravörðar, undir hesum eisini reglur um førleikacrøv, t.d. crøv um, at viðkomandi skal hava prógv í fyrstu hjálp, at viðkomandi kennir rýmingarleiðir og kann brúka alla slækkiútgerð á staðnum, og at viðkomandi er kunnugur við galdandi reglur í rúsdrekkalóggávuni, politiðviðtøkuni og aðrari viðkomandi lóggávu.

Til § 14

Loyvisnevndin viðger umsóknir um skeinkiloyvi. Í viðgerð síni skal Loyvisnevndin hava fyrilit fyri samfelagsligum, fráhaldsligum, skilhaldsligum og øðrum viðkomandi viðurskiftum. Hetta er ein yvirskipað áseting, sum kann vera trupul at greina neyvt, men talan er um eina samlaða meting av teimum viðurskiftum, sum kunnu hava týðning fyri samfelagið.

Orðingin er í samsvari við tað, sum varð ásett í rúsdrekkalógini frá 1992, og viðurskiftini tá vóru munandi øðrvísi enn í dag; tá varð farið frá eini skamtanarskipan, sum hóast síni lýti hevði ávísar fyrimunir í mun til ta nøgd, sum varð konsumerað. Fleiri ivaðust í, um tað var rætt at sleppa skamtanarskipanini, og úrslitið – rúsdrekkalógin frá 1992 – ber í stóran mun brá av at vera ein varlig broyting, tí farið varð til eina grundleggjandi øðrvísi skipan. Tíðin hevur víst, at verandi rúsdrekkaskipan við einkarsølu, almennum skeinkiloyvum og hissini loyvum hevur virkað væl, og at samfelagið var búgvið til hesa broyting. Kortini skal havast í huga, at skeinking og skeinkingarvirksemi eru ikki vanligt vinnuvirksemi, og tí má fyrilit havast fyri avleiðingunum, sum kunnu standast av slíkum virksemi.

Loyvisnevndin skal tí í viðgerð síni, eins og frammanundan, hava fyrilit fyri samfelagsligum, fráhaldsligum, skilhaldsligum og øðrum viðkomandi viðurskiftum. Loyvisnevndin hevur víðar heimildir at taka omanfyri nevndu viðurskifti við í meting sína, og av somu orsök er trupult at allýsa øll hugsandi saklig fyrilit, sum Loyvisnevndin kann brúka í viðgerð síni. Yvirskipað ber til at staðfesta, at rúsdrekka sum vøra skal handfarast við ávísam varsemi, og Loyvisnevndin skal ansa eftir, at skeinking á ávísam staði ella undir ávísam umstøðum ikki hevur óhepnar ella óumhugsaðar avleiðingar við sær. Nøkur ítøkilig viðurskifti verða nevnd í

ásetingini, og víst verður til viðmerkingarnar niðanfyri. Hesar viðmerkingar lýsa neyvari tey viðurskifti, sum Loyvisnevndin m.a. skal leggja dent á í viðgerð síni.

Loyvisnevndin skal í fyrsta lagi leggja dent á, um umsøkjari sjálvur, stjórnar- og nevndarlimir ella onnur, ið kunnu hava avgerandi ávirkan á raksturin, hava sýnt tálíkan atburð, at orsök er at halda, at virkseimið ikki fer at verða ríkið á fullgóðan hátt. Talan er um eina breiða orðing, men orðingin fevnir fyrst og fremst um revsirættarlig viðurskifti, sum kunnu hava týðning fyri raksturin. Eitt dømi er, um umsøkjari (loyvishavari) ella onnur, sum eru nevnd í ásetingini, eru í eftirstøðu til tað almenna fyri almennar skyldur, sum fylgja við vinnuvirksemi av hesum slagi, t.d. við ikki at rinda falnan skatt ella arbeiðsmarknaðargjöld. Eitt annað dømi kann vera, at loyvishavari er dømdur fyri brot, sum eru framd í sambandi við skeinkingarvirksemi, t.d. fyri harðskap, framdur í sambandi við virkseimið ella á staðnum.

Í øðrum lagi skal dentur leggjast á handilsligu førleikar og fíggarligu viðurskifti umsøkjans, undir hesum um metast má, at umsøkjari er førur fyri at reka virkseimi á fullgóðan hátt og í samsvari við tær reglur, sum eru galdandi fyri hetta virkseimið. Í hesum føri verður hugt eftir fíggarætlanini ella rakstrarætlanini, undir hesum um metast má, at talan er um eina realistiska ætlan, sum hevur lagt upp fyri teimum viðurskiftum, sum eru viðkomandi í hesi vinnu. Hugt verður eisini at gjaldførissetlanini. Er talan um eina endurnýggjan, verður hugt eftir roknskapinum, m.a. eftir umsetningi, eginpeningi o.ø. Er talan um endurnýggjan, verður harafturat hugt eftir, um umsøkjari hevur hildið sínar fíggarligu skyldur til tað almenna við at rinda skatt og arbeiðsmarknaðargjöld, eins og hugt verður eftir, um umsøkjari hevur hildið tær reglur, sum eru galdandi fyri hetta virkseimið. Reglurnar, sipað verður til, eru reglur, sum viðvíkja fíggarligum viðurskiftum; reglur, sum á annan hátt viðvíkja virkseminum, eru fevndar av ásetingini í nr. 1.

Heilt privatu fíggarligu viðurskifti umsøkjans eru ikki viðkomandi í hesum sambandi, bert viðurskifti, sum hava týðning fyri vinnuliga virkseimið, verða viðgjørd. Tað merkir, at onnur fallin skuld til tað almenna, t.d. kringvarpsgjald ella barnapeningur, ikki verður tikin við, tá ið metast skal um, hvørt umsøkjari handilsliga og fíggarliga er skikkaður at fáast við hetta virkseimið.

Í triðja lagi skal dentur leggjast á stødd á og slag av virkseimi, sbr. allýsingarnar í § 1, stk. 3, og hvar virkseimið er staðsett. Henda áseting er viðkomandi í mun til ta yvirskipaðu ávirkanina, sum skeinkingarvirksemið hevur á samfelagið, eins og ta ávirkan, sum eitt skeinkingarstað kann hava á nærumhvørvið, t.d. um virkseimið er staðsett í einum bústaðarøki.

At enda skal dentur leggjast á fráhaldslig og onnur at hesum knýtt sosial og skilhaldslig sjónarmið.

Loyvisnevndin kann frá politinum fáa til vega upplýsingar um viðurskifti, nevnd í § 11, stk. 1, nr. 5, og § 14, stk. 1, nr. 1-2. Upplýsingarnar, sum sipað verður til, eru upplýsingar um revsiverd viðurskifti og fíggarlig viðurskifti. Við hesi áseting fær politiið heimild at lata Loyvisnevndini revsiváttan. Talan er ikki um ta vanligu privatu revsiváttanina, sum ein og hvør kann fáa frá politinum, men um ta sonevndu almennu revsiváttanina.

Ein og hvør kann biðja um at fáa avrit av síni egnu privatu revsiváttan. Ein og hvør kann eisini geva samtykki til, at onnur fáa privatu revsiváttanina, t.d. tá ið søkt verður um starv. Privata revsiváttanin er avmarkað til upplýsingar um brot á revsilógina (dómur, sekt,

frádøming og treytaður ákærufrágangur) og brot á rúsevnaþóggávu (dómur og treytaður ákærufrágangur). Útlenskar avgerðir fyrir somu nevndu lógarbrott eru eisini á privatu revsiváttanini. Upplýsingarnar standa á vátanini í 2-5 ár og verða strikaðar, tá ið hetta tíðarskeið er runnið.

Almenna revsiváttanin, sum talan er um í hesum føri, hevur upplýsingar um brot á revsilógina (dómur, sekt, frádøming og treytaður ákærufrágangur) og brot á aðra lóggávu (dómur, sekt, frádøming og treytaður ákærufrágangur). Upplýsingarnar standa á vátanini í 10 ár. Afturat hesum kann politiið lata øðrum almennum myndugleikum upplýsingar úr *Det Centrale Kriminalregister*, um upplýsingarnar skulu brúkast til at varða um privat ella almenn endamá, sum greitt ganga fram um fyrilitini at halda viðurskiftini loynilig, ella um upplýsingarnar eru neyðugar fyrir avgerðir, sum ein myndugleiki skal taka, t.d. í sambandi við loyvisveitan. Borgarar kunnu ikki fáa eina almennu revsiváttan, bara almennir myndugleikar kunnu fáa hesa vátan.

Ásetingin heimilar eisini skattamyndugleikunum at geva Loyvisnevndini upplýsingar um skattlig viðurskifti og onnur viðurskifti, sum hava týðning fyrir viðgerð Loyvisnevndarinnar, t.d. upplýsingar um falna skuld til tað almenna, eitt nú upplýsingar um arbeiðsmarknaðargjöld, sum ikki eru goldin.

Eftir stk. 3 verður landsstýrismanninum heimilað í kunngerð at áseta nærri reglur um útskeinking av rúsdrekka, undir hesum eisini reglur um gjöld fyrir viðgerð av umsóknum um matstovuloyvi og skeinkiloyvi. Talan er um somu reglur, sum eru ásettar í kunngerð nr. 60 frá 7. mai 1992 um skeinkingarloyvi. Heimildin at krevja gjald fyrir matstovuloyvi er nýggj; slíkt gjald hevur ikki verið kravt frammanundan. Orsøkin til, at heimild verður ásett at krevja gjald fyrir matstovuloyvi er, at viðgerðin er flutt frá politinum til Loyvisnevndina.

Landsstýrismanninum verður eisini heimilað at áseta reglur um duravørðar, undir hesum reglur um førleikacrøv. Víst verður til viðmerkingarnar til § 13.

Til § 15

Greinin ásetur reglur um burturfall av skeinkingarloyvi. Ásetingin er í samsvari við ta í rúsdrekkaþóggávu frá 1992 nevndu.

Skeinkiloyvið fellur burtur, tá ið loyvishavarin doyir. Eftir stk. 3 hevur eftirsitandi hjúnaþelagi ella sambúgvur rætt til at taka yvir skeinkiloyvið, um samlívið hevur vart til deyða loyvishavarans, og um viðkomandi annars lýkur treytirnar í § 11, stk. 1. Undantikið er kortini aldurskravið, tí Loyvisnevndin kann loyva eftirsitandi hjúnaþelaga ella sambúgvur at taka yvir skeinkiloyvið hjá loyvishavara eftir stk. 3, hóast viðkomandi ikki hevur fyllt 25 ár.

Afturat hesum kann Loyvisnevndin játta einum deyðsbúgvur, einum hjúnaþelaga í óskiftum búgvur ella einum sambúgvur, einum trotabúgvur ella einum verja hjá einum, ið komin er undir verjumál eftir § 5 í verjumálslóggávu, at halda fram við fyrirtøkuni hjá tí deyða, hjá trotabúnum ella hjá honum, ið komin er undir verjumál eftir § 5 í verjumálslóggávu, um virkseimið verður at halda uppát, verður latið av hondum o.tíl. Slíkt loyvi kann bara verða givið í upp í 1 ár eftir, at loyvishavarin er deyður, at trotaúrskurðurin er gjørdur, ella eftir at viðkomandi kom undir verjumál eftir § 5 í verjumálslóggávu. Í heilt serligum føri ber til at víkja frá hesi freist. Hesar ásetingar eru tiknar við fyrir at tryggja, at virkseimið so ella so verður endað á skynsaman hátt.

Skeinkiloyvið fellur eisini burtur, tá tíðin fyri skeinkiloyvið er útgingin, uttan at skeinkiloyvið er endurnýggjað, tá loyvisgjarin ikki longur brúkar skeinkiloyvið, og tá loyvisgjarin ikki longur lýkur treytirnar í § 11, stk. 1 og § 12, stk. 1-2.

Loyvisgjarin skal kunna Loyvisnevndina, um skeinkiloyvið ikki verður brúkt. Loyvisgjarin skal eisini kunna Loyvisnevndina, um hann ikki longur lýkur treytirnar í § 11, stk. 1 og § 12, stk. 1-2.

Góðkenning av leiðara fellur burtur, um viðkomandi ikki longur lýkur treytirnar í § 11, stk. 1, nr. 1-5. Loyvisgjarin ella leiðarin skal kunna Loyvisnevndina um slíkar broytingar.

Til § 16

Hava loyvisgjarin ella leiðarin brotið reglurnar í hesi lóg, reglur ásettar við heimild í hesi lóg ella treytirnar í loyvinum, kann Loyvisnevndin taka loyvið aftur.

Áðrenn loyvið verður tikið aftur, skal metast um, hvørt eitt minni inntrívandi stig kann røkka málinum (meginreglan um proportionalitet). Loyvisnevndin kann eitt nú seta treytir í sambandi við eina endurnýggjan, eins og Loyvisnevndin – er tað leiðarin, sum hevur brotið reglurnar – kann seta sum treyt, at annar leiðari verður settur at reka virksemd.

Loyvið kann eisini verða tikið aftur, um virksemd verður ríkið á slíkan hátt, at tað elvir til drykkjuskap ella revsiverdar gerðir, og annaðhvørt politiið ella Loyvisnevndin frammanundan hevur ávarað loyvisgjarin. Í slíkum førum er tað ein treyt fyri afturtøku, at annaðhvørt politiið ella Loyvisnevndin hava ávarað loyvisgjarin frammanundan. Partur av ávaringini kann eisini vera, at ávís viðurskifti skulu fáast í rættlag.

Bæði loyvisgjarin og leiðari kunnu krevja, at avgerðin um at taka aftur loyvið skal verða lögð fyri dómsvaldið. Avgerðin skal tí hava upplýsingar um rættin til at leggja avgerðina fyri dómsvaldið og um kærufreist. Í seinasta lagi 4 vikur eftir, at viðkomandi hevur fingið boð um avgerðina, skal áheitan um at leggja málið fyri rættin verða latin Loyvisnevndini.

Loyvisnevndin letur síðani fútanum málið, sum verður lagt fyri dómsvaldið eftir reglunum í § 78, stk. 3 í revsilógini. Tá ið áheitan av hesum slag er latin Loyvisnevndini, hevur hon steðgandi virknað, t.e. at virksemd kann halda fram sum áður, hóast Loyvisnevndin hevur tikið loyvið aftur. Kortini kann rætturin í úrskurði avgera, meðan málið verður viðgjørt, at viðkomandi bara kann halda fram við virkseminum, um ávísar treytir verða loknar, t.d. avmarkaða upplatingartíð el. tít. Rætturin kann eisini í úrskurði gera av, at kera ikki er steðgandi.

Til § 17

Greinin ásetur upp- og afturlatingartíðirnar, sum eru galdandi fyri virksemd, ið er fevnt av lógini. Skilt verður ímillum upp- og afturlatingartíðir gerandisdagar (sunnukvøld verður í hesum høpi roknað sum gerandisdagur), í vikuskiftinum og til serlig høvi.

Útgangsstøðið er, at sunnudag til hósdag skulu matstovur og skeinkingarstøð, har almennigurin hevur atgongd, vera afturlatin millum kl. 24:00 og 05:00. Henda áseting er í samsvari við tað, sum higartil hevur verið galdandi.

Ymsar kommunur hava í fleiri umførum víst á, at kommunurnar kundu hugsað sær at havt møguleika fyri at víðka upplatingartíðirnar gerandiskvøld, serliga um summarið. Í sama

viðfangi hava kommunurnar víst á, at tað átti at verið avgerðin hjá hvørji einstakari kommunu at gera av, hvussu virkseimi í kommununi eigur at verða skipað. Við hesum í huga er ásett í stk. 1, 2. pkt., at kommunurnar hvør í sínum lagi kunnu gera av at leingja upplatingartíðina til kl. 02:00 gerandiskvøld (heruppi í eisini sunnukvøld). Sí eisini viðmerkingarnar til stk. 4 niðanfyri. Loyvisnevndin og politiið skulu kunnast skrivliga, um ein kommuna ger av at víðka upplatingartíðirnar.

Í stk. 2 er ásett, at matstovur og skeinkingarstöð, har almenningurin hevur atgongd, skulu lata aftur kl. 04:00 leygarmorgun og sunnumorgun. Talan er um eina staðfesting av galdandi rætti, tí kommunurnar og politiið hava fyri árum síðani gjørt av at víðka upplatingartíðirnar hesar dagar til kl. 04.00. Formliga er ásetingin kortini ongantíð broytt.

Í stk. 3 verður veitt undantak frá afturlatingartíðunum fyri gistingarhús, sum, hóast ásetingarnar í stk. 1-2, altíð kunnu borðreiða við mati og drekka fyri teimum, ið gista á gistingarhúsinum. Borðreiðast skal kortini á ein slíkan hátt, at almenningurin ikki hevur atgongd hetta tíðarskeið. Undantakið er grundað á, at borðreiðing fyri teimum, ið gista, ikki kann sammetast við borðreiðing fyri almenninginum.

Sum nakað nýtt verður ásett í stk. 4, at kommunur kunnu loyva, at vikið verður frá afturlatingartíðunum í stk. 1-2, tá ið talan er um serlig høvi. Onkuntíð er talan um heilt ítøkilig tiltøk, sum eru á staðnum, t.d. ólavsøka ella summarstevnur, men talan kann eisini vera um aðrar serligar dagar ella serlig tiltøk, sum eru grundað á lokala siðvenju. Sum dømi um slíka gamla siðvenju, ið er lokalt avmarkað, kann nevast føroyskur dansur í Sumba triðja jólakvøld ella føstulávintstiltak føstulávintsmánakvøld á Sandi. Endamálið við hesi undantaksreglu er at geva kommununum møguleika fyri at halda gamla siðvenju í hevd, eins og endamálið er at hava skipað viðurskifti til hesi serligu tiltøk. Loyvisnevndin og politiið skulu kunnast skrivliga, um ein kommuna ger av at víðka upplatingartíðirnar til serlig høvi.

Ásetingin í stk. 5 er ein almenn skilhaldsregla, sum heimilar Loyvisnevndini at áseta í loyvinum, at virkseimi skal steingja, áðrenn vanlig afturlatingartíðin eftir stk. 1-2 byrjar. Treytin fyri at brúka hesa reglu er, at tað er neyðugt í mun til fyrilitið fyri umhvørvi, náttarfriði og almennum skilhaldi ella av fráhaldsligum orsökum. Talan er um eina ítøkiliga meting í hvørjum einstøkum føri, og metingin skal gerast, áðrenn virkseimi byrjar av fyrstan tíð. Er virkseimi byrjað, og verður tað viðkomandi at viðgera spurningin um at avmarka afturlatingartíðirnar, skal viðgerðin gerast annaðhvørt eftir stk. 6, sí niðanfyri, ella í sambandi við eina endurnýggjan av loyvum til verandi virkseimi.

Eftir stk. 6 kann politiið við fyriliti fyri umhvørvi, náttarfriði og almennum skilhaldi ella av fráhaldsligum orsökum alt fyri eitt avmarka upplatingartíðirnar fyri virkseimi eftir § 1, stk. 3, nr. 2-7. Avmarkingin er galdandi í upp í 30 dagar. Tá ið politiið hevur avgjørt at avmarka upplatingartíðirnar skal Loyvisnevndin skjótast til ber viðgera málið og taka støðu til, hvussu upplatingartíðirnar skulu vera.

Í stk. 7 er ásett, at tað í afturlatingartíðini ikki er loyvt at borðreiða við mati og drekka ella at skeinkja rúsdrekka. Í seinasta lagi 15 minuttir fyri afturlatingartíðina skal øll søla halda uppat. Talan er um eina staðfesting av galdandi rætti, sum merkir, at hølið, starvsfólk tó undantikin, skal vera tóm, tá ið afturlatingartíðin tekur við, t.d. kl. 24:00, kl. 02:00 og kl. 04:00. Øll søla skal halda uppat 15 minuttir fyri afturlatingartíð, t.e. sostatt kl. 23:45, kl. 01:45 og kl. 03:45.

Ásetingin í stk. 8 er ein staðfesting av galdandi rætti, har tað í afturlatingartíðini kortini er loyvt at borðreiða og skeinkja fyri feløgum o.tíl., har almenningurin ikki hevur atgongd, um borðreiðingin og skeinkingin fara fram í veitsluhølum, sum ikki eru partur av vanligu hølunum, har virkseimið verður ríkið. Hetta er t.d. galdandi fyri fleiri gistingarhús, sum hava veitsluhøli afturat vanligu hølunum, har borðreitt verður fyri gestum og almenningi.

Til § 18

Ásett verður, at landsstýrismaðurin í ávísum økjum ella í øllum landinum, um tað er neyðugt vegna almennan frið og alment skilhald, fyribils kann banna, at rúsdrekka verður selt ella borðreitt á støðum við skeinkingarloynvi. Talan er um eina almenna skilhaldsreglu.

Ásetingin er í samsvari við ta í rúsdrekkalógini frá 1992 nevndu.

Til § 19

Ásett verður, at tað á støðum, har virkseimi eftir § 1, stk. 3, nr. 2-7, verður ríkið, og har almenningurin hevur atgongd, er bannað at halda gang ella at sýna harðligan ella óhøviskan atburð, ið ger seg inn á almenna friðin ella hevur við sær ampa fyri tey, sum eru á staðnum ella sum búgva nær við.

Ásett verður somuleiðis, at loyvishavarin ella umboð hansara skal átala omanfyrinevnda atburð og kann um neyðugt vísa viðkomandi burtur frá staðnum ella boða politinum frá. Við heimild í hesi áseting kann politiið avgera at steingja eitt skeinkingarstað ta tíð, sum eftir er av degnum. Treytin er kortini, at bardagi ella annað óskil er á staðnum ella hevur verið á staðnum fyrr um dagin. Politinum er eisini heimilað av trygdarávum at krevja, at skeinkingarstøð verða innrættað á ávísan hátt, um serligur vandi er fyri harðligum atburði. Er innrættingin ikki broytt innan eina hóskandi freist, sum politiið ásetur, kann politiið avgera, at staðið er afturlatið, til viðurskiftini eru fingin í rættlag.

Talan er um eina almenna skilhaldsreglu, sum er í samsvari við ta í rúsdrekkalógini frá 1992 nevndu.

Til § 20

Til tess at tryggja, at politiið altíð kann fremja lógarásetta eftirlitið, verður ásett, at politiið, verður tað mett neyðugt, uttan rættarúrskurð, altíð hevur rætt til atgongd til høli, sum eru partur av virkseimi, ið er fevnt av hesi lóg. Hetta er kortini ikki galdandi fyri kømur, sum eru leigað út til gisting. Ásetingin er í samsvari við ásetingina í § 23 í løgtingslóg um innflutning og sølu av rúsdrekka.

Til § 21

Ásett verður, eins og frammanundan, at avgerðir Loyvisnevndarinnar ikki kunnu kærast til hægri fyrisitingarligan myndugleika. Avgerðir Loyvisnevndarinnar kunnu leggjast fyri rættin, sbr. § 16 og viðmerkingarnar til somu grein.

Avgerð um góðkenningar, sum ávikavist Heilsufrøðiliga starvsstovan og kommunan taka, kunnu kærast samsvarandi teirri lóggávu, sum avgerðin er tikin eftir. Avgerðir, sum politiið tekur, vera at viðgera eftir reglunum, sum eru galdandi fyri politiið.

Til § 22

Ásetingin greinar, hvussu freistir, ásettar í hesi lóg, ella í reglum, givnar við heimild í hesi lóg, skulu verða roknaðar. Útgangsstøðið er, at hesar freistir byrja at ganga dagin eftir, at

gerðin, sum útloysisir freistina, fer fram. Hetta er galdandi fyri bæði dags-, viku-, mánaðar- og ársfreistir.

Er freistin ásett í vikum, er freistin, sbr. stk. 1, farin vikudagin eftir tann dag, freistin byrjaði at ganga. Er freistin ásett í mánaðum, er freistin, sbr. stk. 1, farin mánaðardagin eftir tann dag, freistin byrjaði at ganga. Er gerðin, sum útloysisir freistina, framd seinasta dagin í einum mánaði, ella gongur freistin út ein mánaðardag, sum ikki er til, er freistin altíð farin seinasta dagin í mánaðinum, líka mikið hvussu langur mánaðurin er. Er freistin ásett í árum, er freistin, sbr. stk. 1, farin ársdagin eftir tann dag, freistin byrjaði at ganga. Um freistin gongur út í einum vikuskifti, á einum halgidegi, grundlógardag, jólaaftansdag ella nýggjársoftansdag, verður freistin longd til fyrsta gerandisdag eftir hetta.

Bæði Loyvisnevndin, kommunan og politiið hava heimild at áseta freistir eftir hesi lóg, og umráðandi er tí, at tað er píra greitt, hvussu hesar freistir verða roknaðar.

Til § 23

Ásett verður, at er ikki hægri revsing uppiborin eftir lóggávuni annars, verður við sekt ella fongslu í upp í 4 mánaðir revsaður tann, ið brýtur ásetingarnar í § 2, stk. 6-8, § 3, § 4, § 5, § 6, stk. 4, § 12, stk. 1, 2. pkt. og stk. 2, § 13, stk. 1 og § 15, stk. 2, 2. pkt. Medvirgni verður revsað á sama hátt.

Sambært stk. 2 verður revsaður við sekt ella fongslu í upp í 4 mánaðir tann, sum setur til vikis treytir í skeinkiloyvinum, sbr. § 10, stk. 1, ella treytir í øðrum loyvum ella góðkenningum, sbr. § 2, ella ikki lýðir boð ella forboð, givin eftir lógini ella eftir reglum, givnar við heimild í lógini.

Ásett verður í stk. 3, at revsingin kann herðast til fongsul í upp í 1 ár, um brotið er framt tilvitað ella av grovum ósketni, ella um talan er um endurtøku.

Í stk. 4 verður ásett, at brot á reglurnar ella treytir, givnar eftir reglunum, verður revsað við sekt ella fongslu í upp í 4 mánaðir.

Brot á treytir í skeinkiloyvinum, brot á treytir í øðrum loyvum ella góðkenningum verða revsað á sama hátt sum brot á ásetingar í lógini. Hetta er grundað á, at hesar treytir eru eins týðandi sum lógarásetingarnar sjálvar, og umráðandi er at gera greitt, at treytirnar skulu halda.

Eftir stk. 5 kunnu feløg og aðrir lögfrøðiligir persónar verða revsaðir eftir reglunum í 5. kapitli í revsilógini.

Í stk. 6 verður ásett, at tá ið sekt verður ásett sbrt. stk. 1-2, skal fyrilit havast fyri, um brotið er framt við fíggjarligum vinningi ella sparing fyri eyga, uttan mun til um fíggjarligi vinningurin er fingin ella bert var tilætlaður, sbr. revsilógarinnar § 51, stk. 3, og § 80.

Í stk. 7 verður ásett, at tann, ið stendur fyri virksemi eftir hesi lóg, kann verða revsaður við sekt fyri brot á ásetingarnar í § 4, stk. 1-2 og § 17, stk. 7, 2. pkt., uttan mun til, um brotið er framt av starvsfólki og uttan mun til, um brotið er tilætlað ella framt av grovum ósketni.

Mál, sum verða viðgjørð eftir hesum reglum, ella eftir reglum, sum eru ásettar í kunngerð við heimild í hesum reglum, verða viðgjørð sum politimál, sbr. stk. 8. Tey í rættargangslógini

nevndu tiltök í kap. 72 um at leggja hald á og kap. 73 um rannsakan kunnu nýtast í sama mun sum í statsadvokatmálum.

Hóast eitt brot sambært lógini er revsivert, kann revsingin, við støði í ítøkiligum umstøðunum í málinum og eftir eina ítøkiliga meting, fyri sambærilig brot vera ymisk. Brot kunnu verða revsað við sekt ella við bæði sekt og fongsulsrevsing. Í flestu førum er revsing við sekt ein hóskandi revsing. Revsing fyri brot á lógina verður ásett sambært reglunum í 10. kapitli í revsilógini, har tað er tilskilað, at tá ið revsingin skal ásetast, skal havast fyrilit fyri, hvussu álvarsligt brotið er.

Eisini skal havast fyrilit fyri upplýsingum um lógbróttaran, eitt nú um persónlig og sosial viðurskifti, um viðurskifti hansara fyri og eftir gerðina og um orsøkina til, at brotið er framt. Harafturat skal, tá ið revsing verður ásett, fyrilit havast fyri, um brotið er framt við fíggarligum vinningi ella sparing fyri eyga, uttan mun til um fíggarligi vinningurin er fingin ella bert var tilætlaður, sbr. revsilógarinnar § 51, stk. 3, og § 80.

Revsíasetingin er býtt sundur í tríggar partar; orsøkin til hetta sundurbýtið er m.a., at politiið fyri smærri lógarbrot skal hava møguleika at avgreiða málið við sektaruppskoti. Um ikki serlig viðurskifti gera seg galdandi, verða sektarupphæddirnar, ið Rigsadvokaten ásetur, at brúka vegleiðandi. Tá ið metast skal um, hvørt talan er um grovar ella serliga herðandi umstøður, skal dentur leggjast á tær avleiðingar, sum lógarbrotið hevur havt við sær, og um lógarbrotið hevur staðið við í longri tíð ella er endurtikið. Dentur eigur eisini at leggjast á, um lógarbrotið er framt tilvitað.

Til § 24

Reglur um gildiskomu.

Henda lógtingslóg kemur í gildi dagin eftir, at hon er kunngjørd. Samstundis fara úr gildi samsvarandi ásetingar í lógtingslóg um innflutning og sølu av rúsdrekka, eins og revsiásetingin í lógtingslóg um innflutning og sølu av rúsdrekka verður broytt. Somuleiðis fer úr gildi § 5 í halgidagslógini, sbr. § 26.

Til § 25

Áseting um skiftisreglur.

Ásett verður, at kunngerðir, givnar við heimild í § 8, stk. 2, § 9, stk. 4, og § 13 í lógtingslóg um innflutning og sølu av rúsdrekka verða verandi í gildi, til tær verða settar úr gildi.

Skeinkiloyvi, givin við heimild í lógtingslóg um innflutning og sølu av rúsdrekka, verða verandi í gildi, til tey fara úr gildi sambært dagfestingini á loyvinum, ella tá ið tey av øðrum orsøkum fara úr gildi. Endurnýggjan fer fram eftir reglunum í hesi lóg.

Umsóknir um matstovu- ella skeinkiloyvi, sum eru móttiknar, men ikki endaliga avgreiddar, tá ið lógin kemur í gildi, verða at viðgera eftir reglunum í hesi lóg.

Virksemi, nevnt í § 1, stk. 3, nr. 7, skal lúka tær treytir, sum kommunan setur sambært hesi lóg og lóggávuni annars áðrenn 1. juli 2021. Treytirnar, sipað verður til, eru treytirnar, ásettar í lógtingslóg nr. 20 frá 15. mai 2012 um at byggja bygningar (byggilógin) og reglum, givnar við heimild í byggilógini, í kunngerð nr. 53 frá 3. mai 1994 um umhvørvisreglur.

Til § 26

Fylgibroytingar í aðrari lóggávu.

§ 5 í Kongelig Anordning nr. 441 af 21. november 1923 hvorved lov nr. 353 af 7. august 1922 om den offentlige Fred paa Folkekirkens Helligdage samt Grundlovsdagen sættes i kraft paa Færøerne verður strikað. Víst verður til almennu viðmerkingarnar og til viðmerkingarnar til § 17.

Reglur, sum higartil hava verið ásettar í løgtingslóg nr. 20 frá 10. mars 1992 um innflutning og sølu av rúsdrekka, verða settar úr gildi, tí tær nú eru ásettar í hesi løgtingslóg. Reglurnar, sum verða settar úr gildi, eru § 7, stk. 2, 2. pkt. um at selja ferðafólkum umborð á skipum í altjóða sigling rúsdrekka, § 8 um heimild hjá bryggjarium at útflýggja egna framleiðslu, § 9 um útskeinking, §§ 10-12 um treytir fyri skeinkiloyvi, § 12a um hissini loyvi, § 13 um heimild landsstýrismansins at áseta nærri reglur um útskeinking av rúsdrekka, § 14 um afturtøku av skeinkiloyvi, § 15 um reglur fyri útskeinking á skeinkingarstöðum, § 16 um útskeinkingarloysi, og § 17, stk. 3, § 18 og § 21 um almennar reglur um útskeinking. At enda verður § 22, stk. 5 strikað, tí hon vísir til ásetingar, sum eru strikaðar við hesum lógaruppskoti.

Revsíásetingin í løgtingslóg um innflutning og sølu av rúsdrekka verður broytt samsvarandi omanfyrinevndu fylgibroytingum í løgtingslógini.

Uttanríkis- og vinnumálaráðið, 1. november 2018

Poul Michelsen
landsstýrismaður

/ Herálvur Joensen

Fylgiskjøl, sum ikki fáa lógargildi:

- Fylgiskjal 1: Ummæli frá Almannamálaráðnum
- Fylgiskjal 2: Ummæli frá Fíggjarmálaráðnum
- Fylgiskjal 3: Ummæli frá Heilsu- og innlendismálaráðnum
- Fylgiskjal 4: Ummæli frá Ferðavinnufelagnum
- Fylgiskjal 5: Ummæli frá Fólkaheilsuráðnum
- Fylgiskjal 6: Ummæli frá Kommunufelagnum
- Fylgiskjal 7: Ummæli frá Landføgeden på Færøerne
- Fylgiskjal 8: Ummæli frá Visit Faroe Islands
- Fylgiskjal 9: Upprit um innkomnar viðmerkingar